

# ئۆسمۈرلەر ئۈچۈن بەسلەپكىن ئىسلام بەرسللىرى

ھەسسان ئىبن سابىت

ھىجرىيە 1424 - يىلى (2003)

ئۇيغۇر تەرجىمە مەركىزى

## مۇندەرىجە

4	ئاتا - ئانا ۋە ئۇستازلارغا .....
7	بىرىنچى دەرس .....
7	بۇ دۇنيانى كىم ياراتقان؟ .....
11	ئىككىنچى دەرس .....
11	ئاللاھ تائالا كىم؟ .....
15	ئۈچىنچى دەرس .....
15	دىن دېگەن نېمە؟ .....
19	تۆتىنچى دەرس .....
19	پەيغەمبەر كىم؟ .....
23	بەشىنچى دەرس .....
23	شەيتان نېمە ئۈچۈن يارىتىلغان؟ .....
27	ئالتىنچى دەرس .....
27	ئاللاھ كاپىرلارنى جازالايدۇ .....
31	يەتتىنچى دەرس .....
31	ئەڭ ئاخىرقى پەيغەمبەر .....
35	سەككىزىنچى دەرس .....
35	كىمگە ئوخشىغۇڭز كېلىدۇ؟ .....
39	توققۇزىنچى دەرس .....
39	ئەڭ ئۇلۇغ كىتاب .....

- 43 ..... ئونىنچى دەرس
- 43 ..... ئىسلام قانداق دىن؟
- 47 ..... ئون بىرىنچى دەرس
- 47 ..... ئاللاھ مۇسۇلمانلارنىڭ دوستى
- 51 ..... ئون ئىككىنچى دەرس
- 51 ..... ئىككى پەرىشتە
- 55 ..... ئون ئۈچىنچى دەرس
- 55 ..... قەبرىدىكى ھايات
- 59 ..... ئون تۆتىنچى دەرس
- 59 ..... قىيامەت قانداق كۈن؟
- 63 ..... ئون بەشىنچى دەرس
- 63 ..... دوزاخ - ئەڭ يامان جاي
- 74 ..... ئون ئالتىنچى دەرس
- 74 ..... جەننەت قانداق جاي؟
- 83 ..... ئون يەتتىنچى دەرس
- 83 ..... مۇسۇلمان بالا قانداق بولىدۇ؟
- 83 ..... بىرىنچى قىسىم
- 86 ..... ئىككىنچى قىسىم
- 90 ..... ئۈچىنچى قىسىم

## ئاتا - ئانا ۋە ئۇستازلارغا

پەرزەنتىمىزلىرىمىزنىڭ كىچىكىدىن باشلاپ، ئېتىقادلىق، بىلىملىك، ئەدەبلىك ۋە غەيرەت - شىجائەتلىك بولۇپ ئۆسۈشى ئۈچۈن، ئۇنىڭغا قانداق تەربىيە بېرىشىمىز كېرەك؟ بالىغا گۈدەكلىك چېغىدا نېمىلەرنى ئۆگىتىش لازىم؟ بۇنىڭ ئۈچۈن قايسى ئەدەبىياتلارغا مۇراجىئەت قىلساق بولىدۇ؟ تەبىئىكى، بۇ سوئاللارنىڭ جاۋابى ئۈنچىۋالا ئوڭاي ئەمەس. قولىڭىزدىكى كىتابچە مۇشۇ مەسىلىنى ھەل قىلىش يولىدىكى كىچىك بىر قەدەم بولۇپ، كىتابچىدا چوڭلار ئۈچۈنمۇ مۇھىم ھېسابلىنىدىغان مەلۇماتلار كىچىك بالىلارنىڭ ئېڭىغا ماس رەۋىشتە ساددا ئۇسۇل بىلەن بالىلار تىلىدا ھېكايە قىلىنىدۇ.

بىلىمىزنى مۇكەممەل تەربىيەلەش ئۈچۈن ئۇنىڭغا كىچىكىدىن باشلاپ ھەرساھەدىن بىر قىسىم مەلۇماتلارنى بېرىپ تۇرۇشىمىز ئىنتايىن پايدىلىق بولۇپ، بالىنى ھەربىر نەرسە ۋە ۋەقەدىن ئىبرەت ئېلىشقا، توغرا خۇلاسىە چىقىرىشقا ئۆگىتىشىمىز زۆرۈر. بۇ ھەقتە تارىخى مىساللارغا مۇراجىئەت قىلىشنىڭ ئەھمىيىتى زور. بۇ كىتابچىنىڭ ئۇسلۇبى مانا شۇ يۈزلىنىشتە بولۇپ، ئۇنىڭدا ئالەمنىڭ يارىتىلىشى ھەققىدە قىسقىچە چۈشەنچە



بېرىلدى. ئاللاھ، دىن، پەيغەمبەر ۋە باشقا ماۋزۇلار  
ئۆۋەت بىلەن بىرمۇ - بىر زىكر قىلىندۇ. دەرس  
ئاخىرىدا كېرەكلىك خۇلاسەلەر چىقىرىپ بېرىلدى. بۇلار  
بالىنىڭ كىچىك چېغىدا بىلىۋېلىشى زۆرۈر بولغان  
بىرلەمچى مەلۇماتلاردۇر. چۈنكى بۇ بىلىملەر بالىنىڭ  
روھىيىتىگە تەسىر قىلىپ، بالىنى پاكىزە ھايات  
كەچۈرۈشكە ئۆگىتىدۇ.

كۆپىنچە بالىنىڭ ئەدەبىسىز ياكى بىزارلىق چوڭ بولۇپ  
قىلىشى، ئاتا - ئانىسىنىڭ گېپىگە قۇلاق سالماي  
ئۆسۈشى، ئۆسمۈر بالا تۇرۇپ ئىبادەتكە ئەستايىدىل  
كىرىشىپ كېتەلمەسلىكى ئۇنىڭغا ئاللاھ، پەرىشتە، دىن،  
پەيغەمبەر، قىيامەت، جەننەت، دوزاخ ۋە ھېساب -  
كىتاب ھەققىدە ئۇنىڭ يېشىغا ماس رەۋەشىتە  
چۈشەندۈرۈلمەسلىكىدىن كېلىپ چىقىدۇ. ئەگەر بالا  
بىلەن بۇ مەزمۇندا چىرايلىق، مۇنتىزىم سۆھبەتلەر  
ئۆتكۈزۈپ تۇرۇلسا، ئۇنىڭ ئەدەب - ئەخلاقىدا، ئىلىم ۋە  
ئىبادەتكە بولغان قىزىقىشىدا ئەلۋەتتە ئىجابىي  
ئۆزگىرىشلەر پەيدا بولىدۇ، ئىنشائاللاھ.

ئاتا - ئانىلار ياكى ئۇستازلار ھەركۈنى ياكى كۈن  
ئارىلاپ بۇ كىتابتىن بىردىن دەرسنى بالىغا ئاۋازنى  
چىقىرىپ ئوقۇتىدۇ. زۆرۈر بولسا ئۆزلىرى ئوقۇپ بېرىدۇ.

كېيىن مەزمۇنلارنى ئېھتىياجغا قاراپ كېڭەيتىپ چۈشەندۈرىدۇ. ئاندىن كېيىن بالدىن چۈشەنگەن نەرسىنى ئېيتىپ بېرىشنى سورايدۇ. ھەربىر دەرس ئاخىرىدا بېرىلگەن قائىدىنى ئوقۇغۇچىنىڭ قابىلىتىگە قاراپ، يادقا ئېلىشنى تەۋسىيە قىلىدۇ. ئۆتۈلگەن دەرسنى مۇستەقىل ئوقۇپ، تەييارلاشنى تاپشۇرىدۇ. ئەتىسى بالدىن ئالدىنقى دەرس ۋە ئۇنىڭ ئاخىرىدىكى قائىدىنى سورايدۇ.

رسالىدە ئىمان ۋە ئىسلام رۇكۇنلىرى بايان قىلىنمىغان. ئۇلار مەخسۇس كىتابلارنىڭ ۋەزىپىسى بولۇپ، بۇ كىتابچىنىڭ ۋەزىپىسى بالغا ئىسلام دىنى ھەققىدە بىرلەمچى چۈشەنچە بېرىشتىن ئىبارەت.

رسالىنى تەييارلاشتا ئىشەنچلىك مەنبەلەردىن، جۈملىدىن، ئىمام ئىسبەھانىنىڭ «سەفەتۇلجەننە (جەننەتنىڭ سۈپەتلىرى)» ۋە ئىمام بەيھەقىنىڭ «ئىسباتۇ ئەزابلىقەبىر» كىتابلىرىدىن پايدىلىنىلدى.

## بىرىنچى دەرس

### بۇ دۇنيانى كىم ياراتقان؟

ئەسسالامۇ ئەلەيكۇم ھۆرمەتلىك بالىلار، بىز سىلەر بىلەن بۇ كىتابچىدا ھەربىر مۇسۇلمان ئوغۇل ۋە مۇسۇلمان قىز بىلىشكە تېگىشلىك بولغان ئىسلام دەرسلىرىنى ئۆگىنىمىز، قەدىمدە بولغان ۋەقەلەر ھەققىدە سۆھبەتلىشىمىز ۋە ئۇلاردىن ئىبرەت ئالىمىز. دەرسلىرىمىز داۋامىدا ئېتىقاد ۋە ئەخلاقىمىز ئاللاھ خالىسا تېخىمۇ ياخشىلىنىپ بارىدۇ.

- بالىلار، كېلىڭلار، بىز ئاۋۋال «بۇ دۇنيانى كىم ياراتقان؟» دېگەن سوئالغا جاۋاب تاپايلى. بۇنىڭ بىلەن ئادەملەرنىڭ قانداق پەيدا بولغانلىقىنىمۇ بىلىۋالىمىز. بۇنىڭ ئۈچۈن سىلەر ئەتراپ - تەبىئەتكە بىر قاراپ بېقىڭلارچۇ، نېمىلەرنى كۆردۈڭلار؟ دەرەخلەر، ئۆسۈملۈكلەر، يەر، ئاسمان، قۇياش... ۋەھاكازا، توغرىمۇ؟ قېنى ئەمدى ئېيتىڭلارچۇ، مۇشۇ نەرسىلەرنى كىم ياراتقان؟

ئاللاھ تائالا.

ئىنتايىن توغرا، بۇلارنىڭ ھەممىسىنى ئاللاھ تائالا ياراتقان. بىز بىلەن سىلەرنىمۇ ئۇ پەيدا قىلغان. ئەمما ئاللاھ بۇ دۇنيانى، ئادەملەرنى قانداق قىلىپ ياراتقان؟ مانا ئاڭلاڭلار ئەمسە:

ئىلگىرى ئاسمانمۇ، يەرمۇ، ئادەملەرمۇ يوق ئىدى. دەرەخلەر ئۆسۈملۈكلەر، ھايۋانلارمۇ يوق ئىدى. يالغۇز ئاللاھنىڭ ئۆزى بار ئىدى، خالاس. ئاللاھ بۇ دۇنيانى يارىتىشنى خالىدى، شۇنىڭ بىلەن ئۇ ئەڭ ئاۋۋال ئەرشنى، ئاندىن كېيىن قەلەمنى ياراتتى. نۇردىن پەرىشتىلەرنى پەيدا قىلدى. كېيىن سۇنى، ئاندىن يەر بىلەن ئاسماننى ياراتتى. ئاندىن كېيىن يەردە دېڭىز - ئوكيانلارنى، تاغلارنى، دەريالارنى، ھەمدە ئۆسۈملۈكلەر ۋە ھايۋانلارنى پەيدا قىلدى. ئوتتىن ئېلىسنى ياراتتى (ئېلىس - شەيتان). ئاللاھ ھەممە نەرسىنى يارىتىپ بولغاندىن كېيىن ئادەم ئاتىمىزنى ياراتتى. ئۇ ئادەم ئاتىمىزنى لايدىن يارىتىپ جان كىرگۈزدى. كېيىن ھەۋۋا ئانىمىزنى پەيدا قىلدى.

ئاللاھ ئادەم ئاتا ۋە ھەۋۋا ئانىنى جەننەتكە ئەكىرىپ قويدى. جەننەت ناھايىتى چوڭ ۋە ئىنتايىن چىرايلىق جاي ئىدى. ئادەم ئاتا ۋە ھەۋۋا ئانا جەننەتتە سەير - تاماشا قىلىپ، راھەت - پاراخەتتە ياشاشقا باشلىدى.

ئاللاھ ئۇلارغا: ﴿بۇ يەردە خالىغان يېرىڭلاردىكى نىمەتلەردىن بىمالال يەۋېرىڭلار﴾ دېدى. كېيىن جەننەتتىكى بىر دەرهخنى كۆرسىتىپ، ﴿مانا بۇ دەرهخكە يېقىنلاشماڭلار!﴾ دەپ، ئۇ دەرهخنىڭ مېۋىسىنى يېيىشتىن توستى. ئەمما بىر كۈنى ئىبلىس ئادەم ۋە ھەۋۋا ئانىنى ئالداپ، ئاشۇ دەرهخنىڭ مېۋىسىدىن يېگۈزۈپ قويدى. چۈنكى شەيتان ئۇلارغا دۈشمەن ئىدى. ئادەم ئاتىمىز ۋە ھەۋۋا ئانىمىز شەيتاننىڭ سۆزىگە كىرىپ، ئاللاھقا گۇناھكار بولۇپ قالدى. شۇندىن كېيىن ئاللاھ ئۇلارنى جەننەتتىن چىقىرىۋەتتى. پەرىشتىلەر ئادەم ئاتا ۋە ھەۋۋا ئانىنى ئاللاھنىڭ بۇيرۇقى بىلەن يەرگە ئېلىپ كەلدى. ئادەم ۋە ھەۋۋا ئۆزلىرىنىڭ قىلغان گۇناھلىرىغا يىغلاپ تەۋبە قىلىشتى. ئاللاھ ئۇلارغا مېھرىبان ئىدى، ئۇلارنىڭ گۇناھلىرىنى كەچۈردى، تەۋبىلىرىنى قوبۇل قىلدى.

ئاللاھ يەرگە ئادەم ئاتىمىز ۋە ھەۋۋا ئانىمىز بىلەن بىرگە شەيتاننىمۇ ئەۋەتتى. ئەمما ئادەم ئاتا ۋە ھەۋۋا ئانا ئەمدى شەيتاننىڭ سۆزىگە كىرمەستىن ئاللاھنىڭ ئېيتقىنىنى قىلىپ ھايات كەچۈرۈشكە باشلىدى. ئاللاھقا چىرايلىق ئىبادەت قىلىپ يۈرۈشتى. ئاللاھ ئۇ ئىككەيلەنگە نۇرغۇن ئوغۇل - قىزلارنى بەردى. ئادەم ئاتىنىڭ ئىسىملىرى «ئادەم» بولغىنى ئۈچۈن، ئۇ كىشىنىڭ

بالىلىرى «ئادەم بالىلىرى» دەپ ئاتالدى. كېيىن بولسا بالىلىرى ئاتىلىرىنىڭ ناملىرى بىلەن «ئادەملەر» دەپ ئېيتىلىشقا باشلىدى. شۇنداق قىلىپ بىزنىڭ ناممىزمۇ «ئادەم» بولدى.

1 - قانداق: بۇ دۇنيانى ۋە ئۇنىڭ ئىچىدىكى ھەممە نەرسىنى ئاللاھ تائالا ياراتقان. بىزنىمۇ ئۇ ياراتقان، بۇ دۇنيادىكى ھەممە نەرسە ئۇنىڭكى.

سوئاللار:

1. بۇ دۇنيانى كىم ياراتقان؟ قانداق ياراتقان؟
2. ئادەملەر قانداق قىلىپ يەرگە كېلىپ قالدى؟

## ئىككىنچى دەرس

### ئاللاھ تائالا كىم؟

ئاللاھ تائالا بىزنىڭ رەببىمىزدۇر. رەب - ياراتقۇچى، تەربىيە قىلغۇچى، ئىگە دېگەنلىك. ئاللاھ پۈتۈن ئالەمنى ياراتقان. ئۇ ھەممە نەرسىنى پەرۋىش قىلدۇ، باقدۇ، ئۆستۈرىدۇ. ئۇ ئالەمنىڭ ئىگىسىدۇر. ئاللاھنى ھېچكىم ياراتمىغان. ئۇنىڭ ئۆزى ئەزەلدىن بار ئىدى.

بىز ئاللاھنى ئۇنىڭ ئىسىملىرى، سۈپەتلىرى ئارقىلىق تونۇيمىز ۋە ئۇنىڭغا ئىمان كەلتۈرىمىز. ئاللاھنىڭ 99 ئىسىم ۋە سۈپىتى بار.

ئاللاھ يەككەدۇر. ئۇنىڭ ھېچبىر شېرىكى، ياردەمچىسى يوق، ئۇ ياردەمچىگىمۇ، باشقا نەرسىگىمۇ موھتاج ئەمەس. ئۇ ھېچكىمدىن تۇغۇلمىغان، ئۆزى ھەم ھېچكىمنى تۇغمىغان، ئۇنىڭ ئاتا - ئانىسى، ئايالى، ئوغلى، قىزى يوق. ئۇنىڭغا تەڭ كېلىدىغان ھېچكىم يوق، ئۇ ھېچنەرسىگە ئوخشىمايدۇ.

ئاللاھ ھەرۋاقىت تىرىكتۇر. ئۇ ھېچقاچان ئۆلمەيدۇ ۋە ئۇخلىمايدۇ. ئۇندىن باشقا ھەممە نەرسە ئۆلىدۇ. ئاللاھ

نېمىنى خالىسا تىرىلدۈرىدۇ، نېمىنى خالىسا ئۆلتۈرىدۇ. ئادەملەر، جننلار، قۇشلار، بېلىقلار، ھاشارەتلەر ئاللاھنىڭ مەخلۇقاتىدۇر. مەخلۇقات - يارىتىلغان نەرسىلەر دېگەنلىك. ئۇلارغا ئاللاھ جىسىم، جان، ھاۋا، سۇ ۋە يېمەك - ئىچمەك بېرىدۇ.

ئاللاھ ئادەملەرگە مېھرىباندۇر. ئاللاھ يەردىكى بارچە نەرسىنى ئادەمزاتقا خىزمەت قىلسۇن دەپ ياراتقان. ئۇ شامال ۋە بۇلۇتلارنى ئەۋەتىدۇ، يامغۇر، قارلارنى ياغدۇرىدۇ، ئوكيان - دېڭىزلارنى سۇ بىلەن تولدۇرىدۇ، دەريالارنى ئاققۇزىدۇ، دەرەخلەرنى ئۆستۈرىدۇ، ئادەملەرگە نان بولسۇن دەپ بۇغدايلارنى يېتىشتۈرىدۇ. يەنە ئۇ مېۋىلەرنى پىشۇرىدۇ، گۈللەرنى ئېچىلدۈرىدۇ، بىزگە يېمەكلىك بولۇشى ئۈچۈن ھايۋانلارنى يارىتىدۇ. يەردىن پايدىلىق كانلارنى چىقىرىپ بېرىدۇ. كېسەللەرگە شىپا بېرىدۇ، بىز ئۇنى ياخشى كۆرىمىز.

ئاللاھ ھەممىدىن كۈچلۈك. يەر، ئاسمان ۋە ئۇلارنىڭ ئارىسىدىكى ھەممە نەرسىلەر ئاللاھقا بويسۇنىدۇ. قۇياش، ئاي ۋە يۇلتۇزلار ئاللاھ كۆرسەتكەن يولدىن چەتكە چىقمايدۇ. بىر - بىرى بىلەن توقنىشىپ كەتمەيدۇ. بەزەن ئۈستىمىزدە گۈلدۈرمامىلار گۈلدۈرلەيدۇ، چاقماق چاقىدۇ، ئاسماندىن ئوت كېلىپ يەرگە ئۇرۇلىدۇ،



دەرەخلەر، ئۆيلەر كۆيۈپ كېتىدۇ. بەزەن قاتتىق يەر تەۋرەيدۇ، ئىمارەتلەر يېقىلىدۇ، ئادەملەر ئۆيلەرنىڭ تېگىدە قېلىپ قالىدۇ. بەزى يەرلەرگە سەل كېلىپ، ھەممە نەرسىنى سۇ ئاققۇزۇپ كېتىدۇ. بۇلارنىڭ ھەممىسىنى كىم قىلىدۇ؟ ئاللاھ! بىز ئاللاھتىن قورقىمىز.

ئاللاھ ھەممە نەرسىنى ئاڭلىغۇچى، كۆرگۈچى، بىلگۈچىدۇر. ئاللاھ يەرنىڭ ئۈستىدە، ئاستىدا ۋە ئاسماندا بولۇۋاتقان ئىشلارنىڭ ھەممىسىنى كۆرۈپ، بىلىپ تۇرىدۇ. شۇنداقلا قىلىشقان گەپلەرنىمۇ ئاڭلايدۇ. قاپ - قاراڭغۇدا تۇرىدىغان نەرسىلەرنىمۇ، ھېچكىمنىڭ كۆزىگە كۆرۈنمەيدىغان زەررىلەرنىمۇ كۆرىدۇ. ئۇ ئادەملەرنىڭ دىللىرىدىن ئۆتكەن پىكىرلىرىنىمۇ بىلىپ تۇرىدۇ.

ئاللاھتىن باشقا بىرەر خۇدا يوق. خۇدا دەپ ئۇنىڭغا ئىبادەت قىلىنىدىغان زاتنى دەيمىز. ئىبادەت دەپ ناماز ئوقۇش، روزا تۇرۇشقا ئوخشاش ئىشلارنى دەيمىز. ئادەملەر ئاللاھنى تونۇشى، ئۇنىڭدىن قورقۇشى، ئۇنىڭغا ئىبادەت قىلىشى كېرەك. گۇناھ ئىشلاردىن توختاشلىرى شەرت. شۇنداقلا ئاللاھ ئۇلارنى بالالاردىن ئاسرايدۇ. ئەگەر ئادەملەر ئاللاھنىڭ ئېيتقىنىنى قىلمىسا، ئۇ ئاپەت ئەۋەتىپ، يامانلارنى ھالاك قىلىدۇ. بەزى يامانلارغا قوشۇلۇپ، ياخشىلارغىمۇ بالا كېلىدۇ. شۇنىڭ ئۈچۈن

ياخشى ئادەملەر ئۆزلىرىدىن باشقىلارنىمۇ ئاللاھنىڭ يولىغا چاقىرىدۇ، يامان يولدىن قايتۇرىدۇ.

2 - قانداق: ئاللاھ - ھەممىمىزنىڭ رەببىمىز، دۇنيادىكى ھەممە ئىشلارنى ئۇ باشقۇرىدۇ. ئاللاھ يەككە يېگانىدۇر. ئۇندىن باشقا ھېچبىر خۇدا يوق. بىز ئاللاھقا ئىشىنىمىز ۋە ئىبادەت قىلىمىز.

سوئاللار:

1. ئاللاھ قانداق زات؟
2. ئاللاھنى نېمە ئۈچۈن تونۇشىمىز كېرەك؟

## تۇپۇن دەرس

### دەن دېگەن نېمە؟

بالىلار، ئەمدى بۇ دەرسىمىزدە «دەن دېگەن نېمە؟» دېگەن سوئالغا جاۋاب بېرىمىز.

ئادەم ئاتا ۋە ھەۋۋا ئانا جەننەتتىن چىقىرىلىپ، زېمىندا ھايات كەچۈرۈشكە باشلىدى. ئەمما ئۇلار كۆپ نەرسىلەرنى بىلمەيتتى. يەر يۈزىدە نېمە ئىشلارنى قىلىش پايدىلىق؟ نىمىلەرنى قىلىش زىيانلىق؟ قايسى ئىشنى قىلسا ساۋاب، قايسى ئىشنى قىلسا گۇناھ بولىدۇ؟ بۇنى ئۇلارغا كىمدۇر ئۆگىتىشى كېرەك ئىدى. شۇنىڭ ئۈچۈن ئاللاھ تائالا يەرگە جىبرىئىل دېگەن پەرىشتىنى ئەۋەتتى. ئاللاھ بۇ پەرىشتىگە پايدىلىق نەسىھەتلەرنى بېرىپ، بۇلارنى ئادەم ئاتىغا ئۆگىتىشكە بۇيرىدى. جىبرىئىل ئەلەيھىسسالام يەتتە قەۋەت ئاسماننىڭ ئۈستىدىن ئۇچۇپ، زېمىنغا يېتىپ كەلدى (چۈشتى). ئاللاھ بەرگەن ئىلىم ۋە نەسىھەتلەرنى ئادەم ئاتىغا ئۆگەتتى ۋە ئۇلارغا ئەمەل قىلىشنى بۇيرىدى. ئادەم ئاتىمىز ئاللاھتىن ئالغان ئىلىملەرگە ھەۋۋا ئانا بىلەن بىرگە ئەمەل قىلدى.

بۇ ئىلىملەرنى ئۆز بالىلىرىغىمۇ ئۆگەتتى. ئاللاھ ئاسماندىن ئەۋەتكەن خەۋەر، بۇيرۇق ۋە نەسىھەتلەر - دىن دەپ ئاتىلىدۇ. دىنغا قانداق ئەمەل قىلىشنى پەيغەمبەر كۆرسىتىپ بېرىدۇ. ئەقىللىق كىشىلەر ئەلۋەتتە دىنغا كىرىدۇ، ئاللاھقا ئىمان كەلتۈرىدۇ، ئۇنىڭغا ئىبادەت قىلىدۇ. ئىبادەت - ئاللاھقا بەندىلىك، قۇللۇق قىلىش دېگەنلىك. ناماز، ئوقۇش، روزا تۇتۇش، دۇئا قىلىش، ئاللاھ ئۈچۈن قۇربانلىق قىلىش، قۇرئان تىلاۋەت قىلىش، ئىلىم ئوقۇش، ئادەملەرنى ئاللاھنىڭ يولىغا چاقىرىش - ئىبادەتتۇر. ئىنسان ئىبادەت قىلغاندا ئۆزىنى يوقىتىپ بار قىلغان ئاللاھقا تەشەككۈر بىلدۈرگەن، ئۇنىڭ مۇكاپاتلىرىدىن ئۈمىد قىلغان بولىدۇ. بەندە ئىبادەت قىلىۋاتقان ۋاقىتتا ئاللاھنى ياخشى كۆرگەن ھالدا ئۇنىڭ دۇنيا ۋە ئاخىرەتتىكى ئازابىدىن قورقۇپ تۇرۇشى كېرەك.

دىنغا كىرگەن ئادەم - مۇئمىن، مۇسۇلمان دەپ ئاتىلىدۇ. مۇئمىن، مۇسۇلمانلار ئاللاھقا ئىبادەت قىلىش بىلەن بىرگە ھەممە ئادەمگە ياخشىلىق قىلىدۇ، قىيىنچىلىقلارغا ياردەم بېرىدۇ. مۇئمىنلەرنىڭ ئۆيلىرىدە نۇر، بەرىكەت بولىدۇ. ئاللاھ ئۇلارنى بالايى - ئاپەتلەردىن ساقلايدۇ. قىيامەتتە بولسا جەننەتكە كىرگۈزىدۇ.

يامان ئادەملەر دىنغا كىرىشكە ئۇنمايدۇ. ئاللاھنىڭ دىنغا كىرمىگەن ئادەم - كاپىر دەپ ئاتىلىدۇ. بەزى ئادەملەر ئاللاھتىن باشقا نەرسىلەرگە ئىبادەت قىلىدۇ، ئاللاھتىن باشقىغا ئىبادەت قىلىش شىپىرىك دېيىلىدۇ. شىپىرىك ئىشنى قىلغان ئادەم مۇشىرىك دەپ ئاتىلىدۇ. مۇشىرىكلار ئۆز قوللىرى بىلەن ياسىۋالغان يالغان خۇدالارغا ئىبادەت قىلىدۇ. ئۇلار شەيتاننىڭ يولىغا كىرىپ كېتىدۇ. كاپىر ۋە مۇشىرىكلار دۇنيادا گۇناھ ئىشلارنى قىلىدۇ، ھارام نەرسىلەرنى يەيدۇ. بۇنداق ئادەملەر ئۆزلىرىنىڭ قىلغان يامانلىقلىرى سەۋەبلىك ھەرخىل كېسەللەرگە دۇچار بولىدۇ. ئۇرۇش، يەرتەۋرەش، سۇ تاشقىنىغا ئوخشاش بالالارغا ئۇچرايدۇ. ئاخىرەتتە بولسا دوزاخ ئوتىغا يولۇقتۇرۇلىدۇ.

بەزى ئادەملەر ئاللاھ ئەۋەتكەن پەيغەمبەر ئېيتىمىغان ئىشلارنى دىنغا ئەكىرىپ، مانا مۇشۇ دىندىن دەپ ئېيتىشىدۇ. دىندىن بولمىغان ئىشلار بىدئەت دېيىلىدۇ. بىدئەتنى ئاللاھمۇ، پەيغەمبەرمۇ، مۇسۇلمانلارمۇ يامان كۆرىدۇ. بىدئەت ئىشنى ئاللاھ قوبۇل قىلمايدۇ.

**3 - قانداق: ئاللاھ تائالا ئاسماندىن ئەۋەتكەن نەسىھەت ۋە بۇيرۇقلار - دىن دەپ ئاتىلىدۇ. ئادەملەر ئويلاپ تاپقان يالغان دىن بولسا شىپىرىك**

دېيىلدۇ. دىن ئىنسانلار ئۈچۈن ئىنتايىن پايدىلىق،  
شېرىك پەقەت زىيانلا كەلتۈرىدۇ.

سوئاللار:

1. دىن دېگەن نېمە؟ ئىبادەت دەپ نېمىگە  
ئېيتىلدۇ؟ ئاللاھ نېمە ئۈچۈن دىننى يولغا قويدى؟
2. مۇئىمىن ۋە مۇسۇلمان دەپ كىمگە ئېيتىلدۇ؟  
كاپىر، مۇشرىك، شېرىك، بىدئەت دېگەن نېمە؟

## تۆتىنچى دەرس

### پەيغەمبەر كىم؟

بىز ياخشى بىلىمىزكى، ئاللاھ ئادەملەرگە توغرا يولنى كۆرسىتىش ئۈچۈن ئۇلارغا دىن ئەۋەتتى. بۇنىڭ ئۈچۈن ئاللاھ ئادەملەرنىڭ ئىچىدىن ئەڭ ئەقىللىق ۋە ئەڭ ياخشى كىشىنى تاللىۋالغاندىن كېيىن، ئۇنىڭ ئالدىغا جىبرىئىل پەرىشتىنى ئەۋەتكەن. جىبرىئىل ئەلەيھىسسالام ئۇ ئادەمگە ئاللاھ ئەۋەتكەن خەۋەرنى ئېلىپ كەلگەن. جىبرىئىل پەرىشتە ئاللاھتىن ئۇنىڭغا خەۋەر ئېلىپ كەلگەن ئىنسان پەيغەمبەر دەپ ئاتىلىدۇ. ئاللاھ پەيغەمبەرگە ئاسماندىن ئەۋەتكەن خەۋەر - ۋەھىي دەپ ئاتىلىدۇ.

ئاللاھ بەزى پەيغەمبەرگە پەقەت ئۆزى ئەمەل قىلىشى ئۈچۈن ۋەھىي، دىن ئەۋەتكەن. بۇنداق پەيغەمبەر نەبىي دېيىلىدۇ. ئاللاھ بەزى پەيغەمبەرگە ئۆزىدىن باشقا ئادەملەرنىمۇ دىنغا دەۋەت قىلىشنى بۇيرىغان. بۇنداق پەيغەمبەر رەسۇل دېيىلىدۇ. رەسۇل - ئەلچى دېگەنلىك.

رەسۇللار ئۆز زامانلىرىدىكى ئىنسانلارغا ﴿مەن سىلەرگە ئاللاھ تەرەپتىن ئەلچى قىلىپ ئەۋەتلىدىم﴾ دېگەن. ئاندىن ئۇلارنى ئاللاھقا ئىمان كەلتۈرۈشكە ۋە ئۇنىڭغا ئىبادەت قىلىشقا چاقىرىغان. ئەمما كۆپ قىسىم ئادەملەر بۇ گەپكە ئىشىنىشىمىگەن. شۇنىڭ بىلەن ئاللاھ تائالا پەيغەمبەرلەرگە تۈرلۈك مۆجىزىلەرنى بەرگەن. مۆجىزە - ئادەملەرنىڭ قولىدىن كەلمەيدىغان قىيىن ئىشلارنى قىلىش دېگەنلىك. پەيغەمبەرلەر مۆجىزىلەر كۆرسىتىپ، ئۆزلىرىنىڭ ئاللاھ تەرەپتىن ئەۋەتىلگەن ھەقىقىي ئەلچىلەر ئىكەنلىكىنى ئىسپاتلاشقان. شۇندىن كېيىن نۇرغۇن ئادەملەر ئۇلارغا ئىشىنىشكەن ۋە ئىمان كەلتۈرۈشكەن. ئۆلۈكلەرنى تىرىلدۈرۈش، ئاسماندىن نازۇنپەتلەر چۈشۈرۈش، دەرەخلەر ۋە ھايۋانلار بىلەن گەپلىشىشكە ئوخشاش ئىشلار مۆجىزە دەپ ئاتىلىدۇ.

ئادەم ئاتا ئەڭ ياخشى ئىنسان بولغانلىقى ئۈچۈن ئاللاھ ئۇ كىشىنى يەردىكى ئەڭ بىرىنچى نەبىي - پەيغەمبەر قىلدى. ئۇ كىشى ئاللاھ ئەۋەتكەن دىنغا ھەۋۋا ئانا بىلەن بىرگە ئەمەل قىلدى، دىننى بالىلىرىغا ئۆگەتتى.

ئادەم ئاتىمىز ۋاپات بولغاندىن كېيىن، ئۇ كىشىنىڭ پەرزەنتلىرى ناھايىتى كۆپىيىپ كېتىشتى. ئۇلار يەر يۈزىنىڭ ھەرخىل تەرەپلىرىگە تارقاپ كېتىپ ھايات



كەچۈرۈشكە باشلىدى. ئادەملەر تۈرلۈك، تۈمەن خەلقلەرگە بۆلۈنۈپ كەتتى. ئاللاھ ھەربىر خەلق ۋە قەۋمنىڭ ئىچىدىن ئۇنىڭ ئۆزىگە خاس پەيغەمبەرلەرنى چىقاردى. قەدىمدە نۇھ، ھۇد، سالىھ، ئىبراھىم، لۇت، ئىيساغا ئوخشاش پەيغەمبەرلەر ئادەملەرنى دىنغا دەۋەت قىلىشتى. ئېيتىشلارغا قارىغاندا قەدىمدە ئۆتكەن نەبىي ۋە رەسۇللارنىڭ سانلىرى بىر يۈز يىگىرمە تۆت مىڭ بولغان. ئاللاھ ئۇ پەيغەمبەرلەرگە جىبرىئىل پەرىشتە ئارقىلىق ۋەھىي ئەۋەتتى، ۋەز - نەسىھەت قىلدى. دىنلىرىنى يېڭىلاپ تۇردى. بەزى پەيغەمبەرلەرگە ئاسماندىن نەسىھەتلەر يېزىلغان سەھىپىلەرنى چۈشۈردى. بەزىلىرىگە مۇقەددەس كىتابلارنى ئەۋەتتى. ئادەملەر رەسۇللارغا بويسۇنۇپ ياشىغان پەيتلىرىدە ئىنتايىن ياخشى ۋە شەپقەتلىك ھايات كەچۈردى. پەيغەمبەرگە ئىتائەت قىلمىغانلىرىنى ئاللاھ ئاپەت ئەۋەتتى ھالاك قىلدى.

پەيغەمبەرلەر دۇنيادىكى ئەڭ ئەدەبلىك ۋە ئەڭ رەھىمدار كىشىلەردۇر. ئۇلار ئادەملەرگە پەقەت ياخشىلىق قىلىشىدۇ. ھېچكىمدىن پۇل - مال، دۇنيا سورىماستىن ئاللاھنىڭ دىنىنى ئۆگىتىدۇ. شۇنىڭ ئۈچۈن پەيغەمبەرلەر ئاللاھ ئەڭ ياخشى كۆرىدىغان ئىنسانلار بولىدۇ. كىمكى پەيغەمبەرلەرنىڭ ئېيتقىنىنى قىلسا ئاللاھ شۇ ئادەمنىمۇ ياخشى كۆرىدۇ.

4 - قائىدە: پەيغەمبەر - بۇ دۇنيادىكى ئەڭ رەھىمدىل، ئەڭ ئىلىملىك ۋە ئەڭ ئەقىللىق ئىنسانلاردۇر. ئادەملەرنىڭ ئىچىدىن پەقەت پەيغەمبەرگە ئاللاھتىن ۋەھى كېلىدۇ. ھەممە ئادەملەر - ئالىملار، پادشاھلار ۋە بارچە خەلقلەر پەيغەمبەرگە بويسۇنۇشلىرى كېرەك.

سوئاللار:

1. پەيغەمبەر، نەبىي، رەسۇل ھەققىدە ئېيتىپ بېرىڭ.
2. نېمە ئۈچۈن ئادەملەر پەيغەمبەرگە بويسۇنۇشى كېرەك؟

## بەشىنچى دەرس

### شەيتان نېمە تۇپۇن يارىتىلغان؟

باللار، بىز بىرىنچى دەرىستە ئوقۇدۇقكى، ئاللاھ ئادەملەرنى يارىتىشنىڭ ئالدىدا پەرىشتىلەر بىلەن بىرگە ئېلىسىنىمۇ ياراتقان. ئېلىس جن ۋە شەيتانلارنىڭ ئاتىسى بولدى. ئېلىس ئىنتايىن يامان مەخلۇق، ئۇ ئاللاھنىڭ ئېيتقىنىنى قىلمايدۇ. ھېچكىمگە بويسۇنمايدۇ. پەقەت يامان ئىشلارنى قىلىدۇ. ياخشى ئادەملەرنى يامان كۆرىدۇ.

ئاللاھ ئادەم ئاتىمىزنى ياراتقاندىن كېيىن، پەرىشتىلەرگە: ﴿ئادەمگە سەجدە قىلغۇلار﴾ دەپ بۇيرىدى. ھەممە پەرىشتىلەر دەرھال ئادەم ئەلەيھىسسالامغا ھۆرمەت سەجدىسى قىلدى. بۇ چاغدا ئېلىسىمۇ پەرىشتىلەرنىڭ ئارىسىدا بار ئىدى. بىراق ئۇ ئادەم ئاتىغا سەجدە قىلمىدى. ئاللاھ ئۇنىڭدىن: «سەن نېمە ئۈچۈن ئادەم ئاتىغا سەجدە قىلمىدىڭ؟» دەپ سورىغاندا، ئۇ: ﴿مەن ئادەمگە قارىغاندا ياخشىراقمەنغۇ؟!﴾ دېدى. يەنە ئۇ: ﴿مىنى ئوتتىن ياراتتىڭ، ئۇنى بولسا

لايدىن! ﴿ دەپ ئاللاھقا گەپ قايتۇردى (ياندۇردى). ئىبلىس ئاللاھنىڭ ئېيتقىنىنى قىلمىغىنى ئۈچۈن كاپىر بولدى. شۇندىن كېيىن ئاللاھ ئۇنى ئۆز ھۇزۇرىدىن ھەيدەپ چىقاردى. ئۇنىڭغا لەنەتلەر ئېيتتى. ئەنە شۇ ۋاقىتتىن باشلاپ، ئىبلىس ئادەم ئاتىمىزغا دۈشمەن بولۇپ قالدى. ئىبلىسنىڭمۇ بالىلىرى بولدى. ئۇنىڭ بالىلىرى شەيتانلار دېيىلىدۇ. شەيتان ۋە ئۇنىڭ بالىلىرى بۇ دۇنيادا ئادەملەر بىلەن بىرگە ياشايدۇ. چۈنكى شەيتان ئاللاھتىن بۇ دۇنيانىڭ ئاخىرى بولغۇچە ياشاپ يۈرۈشكە رۇخسەت سورىدى. ئاللاھ: ﴿مەيلى، سەن مەلۇم ۋاقىتقىچە ئادەملەر ئارىسىدا ياشاپ تۇر﴾ دەپ ئېيتتى. بۇچاغدا شەيتان: ﴿مەن ئەمدى دائىم ئادەملەرنى توغرا يولدىن ئاداڭنى تۇرۇشقا ھەرىكەت قىلمەن﴾ دېدى. ئاللاھ: ﴿مىنىڭ ياخشى بەندىلىرىمنى ئاداڭنى تۇرۇشقا سىنى كۈچۈك يەتمەيدۇ﴾ دېدى. ئۇ يەنە ئىبلىسقا: ﴿مەن جەھەننەمنى سەن ۋە ساڭا ئەگەشكەنلەر بىلەن توشقۇزمەن﴾ دېدى.

ئەمدى شەيتان ئۆز بالىلىرى بىلەن تاكى قىيامەت كۈنى كەلگۈچە ھەرخىل يامان ئىشلارنى، زىيانلىق ئويلىرىنى ئادەمگە چىرايلىق كۆرسىتىپ، ئادەملەرنى ئالداپ يۈرىدۇ. ئىنسانلارنى ھارام ئىشلارغا قىزىقتۇرىدۇ. ئاللاھنىڭ دىنىدىن قايتۇرىدۇ. ئۇلارنى بىر-بىرى بىلەن ئۇرۇشتۇرىدۇ. يامان ئادەملەر شەيتاننىڭ ئېيتقىنىنى

قىلدۇ. شەيتان مۇسۇلمانلارنىمۇ بىر - بىرىگە يامان كۆرسىتىشكە، ئۇرۇشتۇرۇشقا ھەرىكەت قىلدۇ. سىلەر بىر - بىرى بىلەن ئۇرۇشۇۋاتقان بالىلارنى كۆرگەنمۇ؟ ئەنە ئاشۇ بالىلارنى شەيتان بىر - بىرى بىلەن ئۇرۇشتۇرۇۋاتقان بولدى. ئاشۇ بالىلار دەرىۋ بىر - بىرلىرى بىلەن يارىشىۋېلىشى كېرەك.

ئاللاھ نېمىشقا شەيتانلارنى ياراتقان؟ بۇنىڭ سەۋەبى شۇكى: ئاللاھ ئادەملەرنى سىناپ كۆردى. قېنى ئۇلار ئاللاھنىڭ ئېيتقىنىنى قىلامدۇ ياكى شەيتاننىڭ ئېيتقىنىنى قىلامدۇ؟ ئەگەر ئۇلار ئاللاھنىڭ ئېيتقىنىنى قىلسا، ئاللاھ ئۇلارغا ياردەم بېرىدۇ. شەيتاننىڭ يولغا ماڭسا، ئاللاھ ئۇلارنى شەيتانلارغا باشلاپ قويىدۇ. «ئە ئۇزۇبىللا» ۋە «بىسىمىللا» نى كۆپ ئېيتىدىغان، ناماز، قۇرئان ۋە دۇئالارنى ئوقۇپ تۇرىدىغان ياخشى بالىلارنى ئالداشقا شەيتاننىڭ كۈچى يەتمەيدۇ.

ئاللاھ ئادەملەرگە نەسىھەت قىلىپ: ﴿شەيتاننىڭ ئالداملىرىغا ئەگىشىپ كەتمەڭلار! ئۇ سىلەرگە ئويۇنچۇق دۈشمەندۇر﴾ دەپ ئېيتقان.

5 - قائىدە: ئاللاھ ئادەملەرنى سىناش ئۈچۈن شەيتانلارنى ئەۋەتكەن. كىمكى شەيتانلارنىڭ يولغا كىرسە، ئۇ شەيتان بىلەن بىرگە دوزاخقا چۈشىدۇ.

كىمكى ئاللاھنىڭ ئېيتقىنىنى قىلسا، ئاللاھ ئۇنى  
شەيتانلاردىن ساقلايدۇ.

سوئاللار:

1. شەيتان كىم؟ ئۇ نېمە ئۈچۈن كاپىر بولغان؟
2. ئاللاھ شەيتانلارنى نېمە ئۈچۈن ياراتقان؟

## ئالتىنچى دەرس

### ئاللاھ كاپىرلارنى جازالايۇ

ئادەم ئاتىدىن كېيىن، ئادەملەر خېلى ۋاقتقىچە ئاللاھنىڭ ئېيتقىنىنى قىلىپ يۈرۈشتى. ئەمما ئارىدىن نۇرغۇن يىللار ئۆتكەندىن كېيىن، بەزى كىشىلەر شەيتانلارنىڭ سۆزىگە كىرىپ، ئاللاھنى ئەستىن چىقىرىشقا باشلىدى. دىندىن يىراقلاشتى. كېيىن پۈتۈنلەي شەيتانلارغا قوشۇلۇپ، كاپىر بولۇپ كەتتى. ئاللاھ ئۇنداق ئادەملەرنى توغرا يولغا چىقىرىش ئۈچۈن ياخشى ئىنسانلاردىن پەيغەمبەرلەرنى تەيىنلىدى. ھەرخىل زامانلاردا، تۈرلۈك خىل يۇرتلاردا نۇرغۇن پەيغەمبەرلەر ياشىدى.

يەر يۈزىدە ئىنسانلارنى ھەق يولغا چىقىرىش ئۈچۈن ئەلچى قىلىپ ئەۋەتىلگەن ئەڭ بىرىنچى رەسۇل - نۇھ پەيغەمبەر بولىدۇ. ئۇ كىشى كىشىلەرنى ئاللاھقا ئىمان كەلتۈرۈشكە دەۋەت قىلدى. ياخشى ئادەملەر نۇھ ئەلەيھىسسالامغا ئىتائەت قىلىپ، ئۇ كىشىنىڭ ئېيتقانلىرىنى بىجىردى. ئاللاھنىڭ ئۆزىگە ئىبادەت

قىلدى. ئەمما ئۇلارنىڭ سانلىرى ئىنتايىن ئاز ئىدى. كۆپ قىسىم ئادەملەر كاپىرلارغا ئەگىشىپ كېتىپ، نۇھ پەيغەمبەرنىڭ سۆزىگە قۇلاق سالمىدى. كاپىرلار ئادەملەرنى ئاللاھنىڭ دىنىدىن توسۇپ، يامان يوللارغا چاقىرىۋەردى. ئوغرىلىق، باسقۇنچىلىق قىلىۋەردى. بۇ ئىشلارنىڭ ھەممىسىنى شەيتانلار ئۆگىتىپ تۇردى.

مۇشرىكلار ئادەملەرنى ئالدايتتى، ئۇلار تاشتىن، ياغاچتىن ھەيكەللەرنى ياساپ، «مانا مۇشۇ ھەيكەللەر خۇدا بولدى» دەپ ئېيتىشقا باشلىدى. مۇشرىكلار ئاللاھقا ئىبادەت قىلىشنىڭ ئورنىغا ئۆزلىرى ياسىغان ھەيكەللەرگە ئىبادەت قىلاتتى. ئۇلار باشقا ئادەملەرنىمۇ شۇ بۇتلارغا ئىبادەت قىلىشقا ئۆگەتتى. يەر يۈزىدە كاپىر، مۇشرىكلارمۇ، گۇناھ ئىشلارمۇ ئىنتايىن كۆپىيىپ كەتتى. ئاز سانلىق ياخشى ئادەملەردىن باشقا، ھېچكىم نۇھ پەيغەمبەرنىڭ ئېيتقىنىنى قىلمىدى. شۇندىن كېيىن پەيغەمبەر: «سەلەرگە قاتتىق كۈن كېلىپ، ئۈستۈڭلارغا ئازاب يېغىشىدىن قورقمەن» دەپ كاپىرلارنى ئاگاھلاندۇردى. بىراق كاپىرلار بۇ سۆزگىمۇ ئېتىبار بەرمىدى. «بىز سىنىڭ خۇدايىڭدىن كۈچلۈكمىز» دەپ پەيغەمبەر ۋە مۇئمىنلەرنى مەسخىرە قىلدى. شۇندىن كېيىن ئاللاھ كاپىر - مۇشرىكلارنىڭ ئۈستىگە تۇفان بالاسى ئەۋەتتى. ئۇزاق ۋاقىت توختىماستىن قاتتىق



يامغۇر ياغدى. دەريا ۋە دېڭىزلار توشۇپ كەتتى. شەھەر - قشاقلاقلار سۇنىڭ تىگىدە قالدى. يامان ئادەملەرنىڭ ھەممىسى سۇغا غەرق بولدى. مۇسۇلمانلار نۇھ ئەلەيھىسسالام ياسىغان كىمگە چىقىپ سالامەت قالدى.

ھۇد پەيغەمبەر زامانلىرىدىمۇ كاپىرلار ئاللاھقا ئىبادەت قىلىشقا ئۇنىمىدى. گۇناھ ئىشلاردا داۋام ئېتىۋەردى. شۇندىن كېيىن قاتتىق شامال چىقىپ، ھەممە كاپىرلارنى ئۇچۇرۇپ كەتتى. شامال يامان ئادەملەرنى تاغلارغا ئېلىپ بېرىپ، تاشلارغا ئۇرۇپ ھالاك قىلدى، لۇت پەيغەمبەر زامانلىرىدا كاپىرلارنىڭ ئۈستىگە ئاسماندىن تاشلار ياغدى. ئاللاھقا ئىمان كەلتۈرمىگەن يارىماس ئادەملەر ئۆلۈپ، يوق بولۇپ كەتتى.

ئەمما ئاللاھنىڭ دىنىدا مۇستەھكەم تۇرغان مۇئمىن مۇسۇلمانلار ھەرقېتىم بۇ بالالاردىن ئامان قالدى. ئاللاھ تائالانىڭ ئۆزى ئۇلارنى ساقلىدى، ئاللاھ ئىمانلىق ئادەملەرنى كاپىرلارنىڭ زۇلمىدىن قۇتقۇزدى. ياخشى ئادەملەر ئاللاھقا ئىبادەت قىلىپ، يەنە خاتىرجەم ھايات كەچۈرۈشكە باشلىدى.

**6 - قاندا: ئاللاھ كاپىر ۋە مۇشرىكلارنى يامان كۆرىدۇ. ئەگەر ئۇلار پەيغەمبەرنىڭ نەسىھىتىگە قۇلاق**

سالمسا، ئاللاھ بالالارنى ئەۋەتىپ، ئۇلارنى جازالايدۇ. مۇئمىنلەرنى بولسا ئۆزى ساقلايدۇ.

سوئاللار:

1. كاپرلار پەيغەمبەرلەرگە نېمە دېيىشتى؟

2. ئاللاھ كاپرلارنى قانداق جازالىدى؟

## يەتتىنچى دەرس

### ئەڭ ئاخىرقى پەيغەمبەر

بالىلار، بىز ئاللاھنىڭ ئادەملەرگە ئىنتايىن كۆپ پەيغەمبەر ئەۋەتكەنلىكىنى بىلىۋالدۇق. بۈگۈن بولسا ئاخىرقى پەيغەمبەرنىڭ كىم ئىكەنلىكىنى ئۆگىنىمىز. ئاللاھ بۇ دۇنياغا ئاخىرقى پەيغەمبەرنى قاچان ئەۋەتكەن، بىلەمسىلەر؟

ئاللاھ بۇندىن بىرىمىڭ تۆت يۈز يىل بۇرۇن يەر يۈزىگە ئەڭ ئاخىرقى پەيغەمبەرنى ئەۋەتتى. ئۇ پەيغەمبەر بىزنىڭ پەيغەمبىرىمىز مۇھەممەد سەللەللاھۇ ئەلەيھى ۋەسەللەمدۇر. بۇرۇنقى پەيغەمبەرلەر ئۆزلىرىنىڭ قەۋمىگە ئەلچى قىلىپ ئەۋەتىلەتتى. مۇھەممەد سەللەللاھۇ ئەلەيھى ۋەسەللەم پۈتۈن دۇنياغا پەيغەمبەر بولۇپ كەلدى. ئىلگىرى پەيغەمبەرلەر مەلۇم ۋاقىتقا پەيغەمبەر بولۇپ كېلەتتى. ئاللاھ تائالا مۇھەممەد سەللەللاھۇ ئەلەيھى ۋەسەللەمنى بۇ دۇنيا تامام بولغۇچە ياشايدىغان ھەممە ئادەملەرگە، بارچە خەلقلەرگە، ھەتتا جىنلارغىمۇ پەيغەمبەر قىلدى.

ئۇ كىشىنىڭ ئىسمى مۇھەممەد، ئاتىسىنىڭ ئىسمى ئابدۇللاھ، ئانىسىنىڭ ئىسمى ئامىنە، بوۋىسىنىڭ ئىسمى ئابدۇلمۇتەلىب.

پەيغەمبىرىمىز قۇرەيش قەبىلىسىدىن، ھاشىم ئۇرۇقىدىن، ئىبراھىم پەيغەمبەرنىڭ ئەۋلادىدىن بولدى. پەيغەمبىرىمىزنىڭ ئاتلىرىنى ئىشتىكەندە (ئاڭلىغاندا) «سەللەللاھۇ ئەلەيھى ۋەسەللەم» دېيىلدى.

مۇھەممەد سەللەللاھۇ ئەلەيھى ۋەسەللەم فىلىيىدا (570 - يىلى) مەككە شەھىرىدە تۇغۇلدى. ئاتىسى ئۇ كىشى تۇغۇلۇشتىن بۇرۇن ۋاپات بولغان. پەيغەمبىرىمىز ئالتە ياشقا كىرگەندە ئانىسىمۇ ۋاپات بولدى. مۇھەممەد سەللەللاھۇ ئەلەيھى ۋەسەللەم كىچىكىدىن يىتىم بولۇپ ئۆتتى. ئەمما ئۇ كىشى ئىنتايىن ئەدەبلىك بالا ئىدى. بالىلىق چاغلىرىدىمۇ باشقا بالىلارغا ئوخشاش كەپسىز ئەمەس ئىدى. سەھراغا چىقىپ ئادەملەرنىڭ قوينى بېقىپ بېرەتتى. چوڭلارغا ياردەملىشەتتى.

قىرىق ياشقا كىرگەندە ئاللاھ مۇھەممەد سەللەللاھۇ ئەلەيھى ۋەسەللەمگە پەيغەمبەرلىكنى بەردى. جىبرىئىل پەرىشتە كېلىپ ئىسلام دىنىنى ئۆگەتتى. ئاللاھتىن قۇرئان ناملىق كىتابنى ئېلىپ كېلىشكە باشلىدى.

ئاللاھ مۇھەممەد سەللەللاھۇ ئەلەيھى ۋەسەللەمنى رەسۇلۇللاھ (ئاللاھنىڭ ئەلچىسى) دەپ ئاتىدى. ئاللاھ ئۇ كىشىنى ئاۋۋال ئۆز يېقىنلىرىنى ئىسلامغا چاقىرىشقا بۇيرىدى. كېيىن قۇرەيش قەبىلىسىنى، ئۇندىن كېيىن ھەممە ئادەملەرنى ئىسلامغا دەۋەت قىلىش كېرەكلىكىنى ئېيتتى. رەسۇلۇللاھ ئادەملەرنى ئىمانغا چاقىرىشقا باشلىدى. دەسلەپتە ئازغىنا ئادەم مۇسۇلمان بولدى. كۆپ كىشىلەر رەسۇلۇللاھقا قارشى چىقتى. مۇشرىكلار ئۇ زاتنى مەسخىرە قىلىپ، ھاقارەت قىلدى، مۇسۇلمان بولغانلىرىنى ئازابلىدى، بەزىلىرىنى ئۆلتۈردى. شۇندىن كېيىن، مۇئمىنلەر پەيغەمبىرىمىز بىلەن مەككىدىن مەدىنە شەھىرىگە كۆچۈپ كەتتى. رەسۇلۇللاھ يەنە سەۋر بىلەن بارچە ئادەملەرنى ئىسلامغا دەۋەت قىلىۋەردى. مۇسۇلمانلار بارغانسېرى كۆپىيىپ باردى. كاپىرلار بۇنىڭدىن ئاچچىقلىنىپ، مۇسۇلمانلارغا قارشى ئۇرۇش باشلىدى. پەيغەمبىرىمىز ۋە مۇسۇلمانلار ئاللاھ يولىدا جىھاد قىلىشتى. ئاللاھ ئۇلارغا ياردەم بەردى. مۇسۇلمانلار كاپىرلار ئۈستىدىن غەلبە قازاندى. نىھايەت، ئەرەبلەر ۋە ئىنتايىن كۆپ خەلقلەر ئىسلام دىنىغا كىرىشتى. مۇھەممەد سەللەللاھۇ ئەلەيھى ۋەسەللەم 23 يىل پەيغەمبەرلىك قىلدى. ئاللاھ بۇيرىغان ۋەزىپىنى چىرايلىق قىلىپ بىجىردى. رەسۇلۇللاھ 63 يېشىدا مەدىنە شەھىرىدە

ۋاپات بولدى. ئاللاھ ئۆكشىگە، ئائىلە ئەزالىرىغا ۋە ساھابىلىرىگە سالاۋات ۋە سالاملار ياغدۇرسۇن.

7- قاندا: مۇھەممەد سەللەللاھۇ ئەلەيھى ۋەسەللەم ئەڭ ئاخىرقى پەيغەمبەردۇر، ئۆكشى پۈتۈن دۇنيا خەلقىگە پەيغەمبەر بولۇپ كەلگەن، مۇھەممەد سەللەللاھۇ ئەلەيھى ۋەسەللەمدىن كېيىن ھېچكىم پەيغەمبەر بولمايدۇ.

سوئاللار:

1. ئاللاھ بۇ دۇنياغا يەنە پەيغەمبەر ئەۋەتەمدۇ؟

2. رەسۇلۇللا ئادەملەرنى ئىسلامغا قانداق دەۋەت قىلدى؟

## سەككىزىنچى دەرس

### كىمگە ئوخشىغۇشىز جېلىسۇ؟

ئادەتتە بالىلارنىڭ كىمگىدۇر ئوخشىغۇسى كېلىدۇ. ھەر بىر بالا ئۆزىچە قەھرىمان بولسام دەيدۇ. ئۇلارنىڭ گېپىگە قۇلاق سالغان ئادەم مانا مۇنداق سۆزلەرنى ئىشتىدۇ «مەن پالانچىغا ئوخشاش داڭلىق قىرائەتچى بولمەن»، «مەن بۇخارىغا ئوخشاش كاتتا ئالىم بولمەن»، «مەن مىشارىغا ئوخشاش قۇرئاننى چىرايلىق ئوقۇيدىغان مەشھۇر قارى بولمەن» دېگەندەك. ھەر كىمنىڭ ئۆزى ياخشى كۆرگەن كىشىگە ئوخشىغۇسى كېلىدۇ.

بىرەر ئادەم: «سىلەر كىمگە ئوخشاش بولۇشنى خالايسىلەر؟» دەپ سورىسا، نېمە دەپ جاۋاپ بىرىسىلەر؟ توختاڭلار، ئەسلىدە كىمنى ئەڭ كۆپ ياخشى كۆرىشىمىز كېرەك؟ دۇنيادا ئەڭ ياخشى ئادەم كىم ئۆزى؟ بۇ دۇنيادا ھەر تەرەپتىن كۈچلۈك ئادەم بارمۇ؟ بىر ئىنسان بىر ۋاقىتنىڭ ئۆزىدە ھەم پالۋان، ھەم ئالىم، ھەم ناھايىتى ئەقىللىق، ھەم ئەڭ ئەدەبلىك، ھەم ئەڭ چىرايلىق

بولالامدۇ؟ ئەنە شۇنداق ئادەمنى بىلەمسىلەر؟ بىلمىسەڭلار مانا ئەمدى بىلىسىلەر.

بۇ دۇنيادا ھەممە جەھەتتىن مۇكەممەل، ھەممە ھەۋەس قىلىدىغان ئىنسان ھەزرىتى مۇھەممەد سەللەللاھۇ ئەلەيھى ۋەسەللەم بولىدۇ. ئۇ كىشىنىڭ ئىمانلىرى ھەممىدىن كۈچلۈك بولغان، پەيغەمبىرىمىز ئاللاھتىن باشقا ھېچكىمدىن قورقمىغان، ئەگەر جەڭگە چۈشسە دۈشمەنلىرىنىڭ ھەممىسىنى يېڭەتتى. زالىملار يىراق مەملىكەتلەردە تۇرۇپمۇ رەسۇلۇللاھتىن قورقاتتى.

پەيغەمبىرىمىز ھەممىدىن ئىلىملىك ئىدى. كىلەچەكتە نېمە ئىشلارنىڭ بۇلۇشىنىمۇ ئاللاھنىڭ ياردىمى ئارقىلىق ئېيتىپ بېرەلەيتتى. ئۇ كىشى قۇرئاننىڭ ھەممىسىنى يادقا بىلەتتى. قۇرئاننى رەسۇلۇللاھتەك چىرايلىق ۋە كۆپ ئوقۇيدىغان ھېچ كىشى بولمىغان. رەسۇلۇللاھ ناھايىتىمۇ ئەدەبلىك، شېرىن تىل (شېرىن سۆز)، كەمتەر، ھايالىق، ئۇياتچان، ناھايىتى چىرايلىق (كېلىشكەن) ئىنسان ئىدى. پەيغەمبىرىمىزنى بىر مەرتە كۆرگەن ئىنسان يەنە بىر كۆرسەم دەپ يۈرەتتى. بىر مەرتە سۆزىنى ئاڭلىغان كىشى يەنە بىر قېتىم سۆھبەتلەشسەم دەپ يۈرەتتى. رەسۇلۇللاھ كەمبەغەللەر ۋە مىسكىنلەرگە مېھرىبان، يېتىملەرنى ياخشى كۆرىدىغان، ھەممىگە ئۇچۇق چىراي



بىلەن مۇئامىلە قىلىدىغان، ناھايىتىمۇ سېخى ئادەم ئىدى. ئۇ كىشى ئەنە شۇنداق ياخشى ئىنسان بولغانلىقى ئۈچۈن ھەم ئىسلام دىنى ھەممىگە يېقىپ قالدى. مۇسۇلمانلار كۆپىيىپ كېتىشتى، ۋاھا كازا. مۇھەممەد سەللەللاھۇ ئەلەيھى ۋەسەللەمنىڭ سۈپەتلىرىنى ئېيتىپ ئاخىرىغا يەتكۈزۈپ بولمايدۇ. شۇنىڭ ئۈچۈن ياخشى بالىلار ھەممە ئىشتا ئۇ كىشىگە ئوخشاش بۇلۇشقا ھەرىكەت قىلىدۇ.

پەيغەمبىرىمىزنى كۆرگەن ئىنسان كىم دېيىلىدۇ؟ پەيغەمبىرىمىزنى كۆرۈپ ئۇ كىشىگە ئىمان كەلتۈرگەن كىشىنى ساھابە دېيىلىدۇ. ساھابىلار ئۇ كىشىنى ئىنتايىن ياخشى كۆرۈشكەن. ئۇ كىشىگە ئوخشاش ئىنسان بولۇشقا ھەرىكەت قىلىشقان. ئۇ كىشىنىڭ قىلغان ئىشلىرىنى قىلىپ، ئېيتقان سۆزلىرىنى بېجىرىشكەن. رەسۇلۇللاھنىڭ قىلغان ئىشلىرى سۈننەت دەپ ئاتىلىدۇ. ئېيتقان سۆزلىرى، قىلغان نەسىھەتلىرى ھەدىس دېيىلىدۇ. بىز رەسۇلۇللاھنى ئىنشائاللاھ جەننەتتە ئەلۋەتتە كۆرىمىز. بۇنىڭ ئۈچۈن ھازىردىن باشلاپ، ئۇ كىشىنىڭ ئېيتقانلىرىنى بېجىرىشىمىز كېرەك.

ئېيتقىنىمىزدەك، قىزلار كىمگە ئوخشاش بولۇشلىرى كېرەك؟ قىزلار رەسۇلۇللاھنىڭ قىزلىرى ۋە ئاياللىرىغا

ئوخشاش ئەدەبلىك، بىلىملىك، قورقماس بولۇشلىرى كېرەك.

8 - قاندا: بىز ھەممىدىن بەك رەسۇلۇللاھنى ياخشى كۆرىمىز، ئۇ كىشىگە ئوخشاش بولۇشنى خالايمىز. پەيغەمبىرىمىزنىڭ بىزگە قالدۇرغان قۇرئان ۋە سۈننەتلىرىنى ئۆگىنىپ، ئۇنىڭغا ئەمەل قىلىمىز.

سوئاللار:

1. سىز كىمنى ياخشى كۆرىسىز؟ نېمە ئۈچۈن پەيغەمبىرىمىزگە ئوخشاش بولۇشنى خالايسىز؟
2. پەيغەمبىرىمىزنىڭ سۈپەتلىرىدىن سۆزلەپ بىرىڭ.

## توققۇزىنچى دەرس

### ئەڭ ئۇلۇغ كىتاب

بالىلار، دۇنيادىكى ئەڭ ئۇلۇغ كىتاب قايسى كىتاب؟

قۇرئان كەرىم!

ئىنتايىن توغرا. بۇ جاۋابنى كىم ئېيتقان بولسا ئۇنىڭغا كۆپ رەھمەت! بۇ دۇنيادا قۇرئانغا تەڭ كېلىدىغان مۇكەممەل كىتاب يوق. چۈنكى قۇرئان ئاللاھنىڭ سۆزى، بۇ دۇنيادا ئاللاھقا تەڭ كېلىدىغان ھېچكىم يوققۇ؟! دېمەك، ئۇنىڭ كىتابىغا تەڭ كېلىدىغان كىتابمۇ بولمايدۇ. قۇرئاننى ئاللاھ تائالا يەتتە قەۋەت ئاسماننىڭ ئۈستىدىن مۇھەممەد سەللەللاھۇ ئەلەيھى ۋەسەللەمگە چۈشۈرگەن. بۇ كىتابنى ئەڭ ئۇلۇغ پەرىشتە جىبرىئىل ئەلەيھىسسالام ئېلىپ كەلگەن. ئاللاھ قۇرئاندا يەر يۈزىدە ياشايدىغان ھەممە ئىنسانلارغا نەسىھەت قىلدۇ.

قۇرئان - ئاللاھنىڭ مۆجىزىسى، ھېچكىم بۇ كىتابقا ئوخشاش كىتاب يازالمايدۇ. قۇرئان ئادەملەر يازغان كىتابلارغا ئوخشىمايدۇ.

قۇرئاندا نېمىلەر ئېيتىلغان؟ قۇرئاندا قەدىمدە ئۆتكەن پەيغەمبەرلەر ۋە ئۇلارنىڭ قەۋملىرى ھەققىدە قىزىقارلىق ھېكايىلەر بار. ئىبراھىم ئەلەيھىسسالام كىچىك بالا تۇرۇپ، قانداق قىلىپ بۇتلارنى سۇندۇرغان (چاققان)؟ ئۇ كىشى ئوتتىن قانداق قىلىپ ساق چىققان؟ نېمە ئۈچۈن مۇسا پەيغەمبەرنى بوۋاقلق چاغلىرىدا ساندۇققا سېلىپ دەريادا ئاققۇزىۋەتكەن؟ پىرئەۋن دېگەن كاپىر پادىشاھ نېمە ئۈچۈن كىچىك بالىلارنى ئۆلتۈرگەن؟ كېيىن ئاللاھ ئۇنىڭ ئۆزىنى قانداق قىلىپ دەرياغا چۆكتۈرۈپ ئۆلتۈرگەن؟ ئاللاھ مۇئىنلەرنى كاپىرلارنىڭ زۇلمىدىن قانداق قۇتقۇزغان؟ ھايۋانلار، قۇشلارمۇ ئىبادەت قىلىشامدۇ؟ ئۇلار قانداق گەپلىشىدۇ؟ ئۆلۈكلەر قانداق قىلىپ تىرىلدۈرىلىدۇ؟ قۇرئاندا مانا شۇلار ھەققىدە ئاجايىپ سۈرىلەر بار.

قۇرئان كەرىم ئايەت ۋە سۈرىلەردىن تەشكىل تاپقان. بىر ياكى بىرقانچە سۆزدىن تۈزۈلگەن جۈملە - ئايەت دەپ ئاتىلىدۇ. بىر نەچچە ئايەتلەر قوشۇلۇپ سۈرە بولىدۇ. قۇرئان كەرىمدە 114 سۈرە بار، ئالتە مىڭدىن كۆپ ئايەت بار.

ئادەملەر ئاللاھقا قانداق ئىبادەت قىلىشلىرى كېرەك؟ دۇنيادا قانداق ياشىشى لازىم؟ ئاتا - ئانىغا قانداق

ياخشىلىق قىلىندۇ؟ قوشنىلار، قېرىنداشلار ۋە باشقا ئادەملەر بىلەن قانداق مۇئامىلە قىلىندۇ؟ مۇسۇلمان پادىشاھلار خەلققە قانداق يول كۆرسىتىشى كېرەك؟ دۆلەتنى قانداق باشقۇرۇش لازىم؟ مۇسۇلمانلارغا دۈشمەن بولۇۋاتقانلارغا نېمە جاۋاب قىلىش كېرەك؟ بۇلارنىڭ ھەممىسىگە قۇرئاندا جاۋاب بار. شۇنداق، قۇرئان ئىنتايىن كۆپ ئىلىملەرنى، مەنالارنى ئۆز ئىچىگە ئالىدۇ. ئۇنى كىم كۆپ ئوقۇسا، شۇنچە كۆپ ئىلىملىك بولىدۇ. مۇسۇلمانلار قۇرئاننى ئوقۇپ ئۇنىڭدىكى قائىدىلەرگە ئەمەل قىلىشىدۇ. شۇندىلا ئۇلار بۇ دۇنيادا قەتئىي ئاداشمايدۇ. ئاللاھ: ﴿بۇ قۇرئان ئەڭ توغرا يولغا باشلايدۇ﴾ دېگەن. رەسۇلۇللا سەللەللاھۇ ئەلەيھى ۋەسەللەم: «سىلەرنىڭ ئەڭ ياخشىلىرىڭلار قۇرئان ئوقۇغان ۋە ئۇنى ئۆگەتكەن كىشىدۇر» دېگەن.

قۇرئانغا ئىمان كەلتۈرگەن ئىنسانلارغا ئاللاھ بۇ دۇنيادا بەختلىك ھايات بېرىدۇ. ئاخىرەتتە ئۇلارنى جەننەتكە كىرگۈزىدۇ. قۇرئانغا ئىشەنمىگەن، ئەمەل قىلمىغان ئادەملەرگە بۇ دۇنيادىمۇ، ئاخىرەتتىمۇ ئازاب بولىدۇ.

قۇرئان تىلاۋەت قىلىنغاندا ئاسماندىن ساۋاب ۋە نۇر ياغىدۇ. قۇرئان ئوقۇلغان ئۆيىدە پەرىشتىلەر بولىدۇ. قۇرئان كېسەللەرگە شىپادۇر. ئۇ قەلبلەرگە خۇرسەنلىك ئېلىپ

كېلىدۇ. قۇرئاننى چىرايلىق ئوقۇغان بالىلارنى ئاللاھمۇ، پەرىشتىلەرمۇ سۆيۈپ، ئاڭلاپ تۇرۇشىدۇ.

**9 - قائىدە: قۇرئان - ئاللاھنىڭ مۇقەددەس سۆزى. ئۇنىڭدا ئاللاھ دۇنيادىكى ھەممە ئادەملەرگە خىتاب قىلغان. قۇرئاندا ھەممە نەرسىگە جاۋاب بار. قۇرئان قىيامەت كۈنى كەلگىچە ئوقۇلىدۇ ۋە ئەمەل قىلىنىدۇ.**

سوئاللار:

1. قۇرئان قەيەردىن كەلگەن؟ ئۇ قانداق كىتاب؟
2. قۇرئاندا نېمىلەر بار؟ ئۇ نېمە ئۈچۈن ئوقۇلىدۇ؟

## تۈننىچى دەرس

### ئىسلام قانداق دىن؟

«ئاللاھنىڭ نەزىرىدە ھەقىقىي دىن - ئىسلامدۇر» بۇ سۆزنى كىم ئېيتقان بىلەمسىلەر؟ بۇنى قۇرئاندا ئاللاھ ئېيتقان. شۇندىن بىلىمىزكى، ئىسلام بۇ دۇنيادىكى ئەڭ توغرا دىندۇر. ئاللاھ بۇ دۇنيادىكى ھەممە ئادەملەرنى ئىسلامغا كىرىشكە ۋە ئۇنى ئۆگىنىشكە بۇيرىغان.

ئىسلامغا كىرىش ئۈچۈن نېمە قىلىش كېرەك؟ ئىسلامغا كىرىش ئۈچۈن ئەڭ ئاۋۋال ئاللاھقا ۋە رەسۇلۇللاھقا ئىمان كەلتۈرۈش لازىم. ئىمان كەلتۈرگەندە چىن دىلدىن «لا ئىلاھە ئىللەھۇ مۇھەممەدۇر رەسۇلۇللاھ» دەپ ئېيتىلىدۇ. بۇنىڭ مەنىسى «ئاللاھتىن باشقا خۇدا يوق، مۇھەممەد ئاللاھنىڭ ئەلچىسى» دېگەنلىك بولىدۇ. ئىسلام دىنىغا كىرگەن ئادەم مۇسۇلمان دېيىلىدۇ.

ئىسلامنى بىزگە ئاللاھتىن مۇھەممەد سەللەللاھۇ ئەلەيھى ۋەسەللەم ئېلىپ كەلگەن. دەسلەپكى پەيغەمبەرلەرگە ئەۋەتىلگەن دىنمۇ ئىسلام بولغان. ئەمما

مۇھەممەد سەللەللاھۇ ئەلەيھى ۋەسەللەم تۇغۇلغان ۋاقتلىرىدا ئىسلام ئادەملەرنىڭ ئىسىدىن چىقىپ كەتكەن ئىدى. كۆپچىلىك كىشىلەر تاش ۋە ياغاچلاردىن ياسالغان بۇتلارغا ئىبادەت قىلىشاتتى. شۇندىن كېيىن ئاللاھ مۇھەممەد سەللەللاھۇ ئەلەيھى ۋەسەللەم ئارقىلىق بۇ دۇنياغا يېڭىدىن ئىسلام دىنىنى ئەۋەتتى. ئىسلامنىڭ قائىدىلىرىنى قۇرئاندا چۈشەندۈرۈپ بەردى. بەزى قائىدىلەرنى بولسا پەيغەمبىرىمىز ئۆزلىرىنىڭ ھەدىسلىرىدە ئېيتىپ بەردى. ھەدىسلەرنىمۇ رەسۇلۇللاھنىڭ قەلبلىرىگە ئاللاھنىڭ ئۆزى سېلىپ قويغان.

پەيغەمبىرىمىز ئۆزى ئەرەب مىللىتىدىن، بىراق ئىسلام پەقەت ئەرەبلەر ئۈچۈن كەلگەن ئەمەس. ئىسلامغا كىرگەن ئادەم قايسى مىللەتتىن بولسا ھەم مۇسۇلمان بولۇپىدۇ. ئۇيغۇرلارمۇ، ئۆزبېكلەرمۇ، قازاقلارمۇ، قىرغىز ۋە تاجىكلارمۇ، ھەتتا خەنزۇلارمۇ ئىسلامغا كىرسە ئوخشاش مۇسۇلمان بولۇپىدۇ. ئاللاھ: ﴿مۇئمىنلەر بىر-بىرلىرى بىلەن قېرىنداشتۇر﴾ دېگەن. مۇسۇلمانلار قايسى تىلدا سۆزلىشىدىن قەتئىنەزەر، بىر-بىرلىرى بىلەن باراۋەر بولىدۇ. رەسۇلۇللا سەللەللاھۇ ئەلەيھى ۋەسەللەم: «ھەممىڭلار ئادەم ئەۋلادىدىن، ئادەم بولسا توپىراقتىن يارىتىلغان» دېگەن. شۇنىڭ ئۈچۈن ئىسلامغا كىرگەن



ئادەم ئۆزلىرىنى بىر - بىرلىرىدىن ئۈستۈن قويمىدۇ. ئۇلار دائىم ئىناق ۋە دوست بولۇپ ھايات كەچۈرىدۇ.

ئىسلامدا ياخشى ئىش قىلىش ساۋاب، يامان ئىش قىلىش گۇناھ دېيىلىدۇ. ساۋاب ئىش قىلغان ئادەمنى ئاللاھ ياخشى كۆرىدۇ. ئۇنىڭغا كاتتا - كاتتا مۇكاپاتلارنى بېرىدۇ. گۇناھ قىلغان ئادەمنى ئاللاھ يامان كۆرىدۇ. ئەگەر تەۋبە قىلمىسا ئۇنى ئازابلايدۇ.

ئاللاھ ۋە پەيغەمبىرىمىز «قىلماڭلار» دېگەن ئىشلار - ھارام ئىشلاردۇر. ئادەم ئۆلتۈرۈش، ئوغرىلىق قىلىش، قىمار ئويناش، ئۇيات ئىش قىلىش، ھاراق ئىچىش، جاڭجاللىشىش، ئۇرۇشۇش، بىر - بىرىنى خاپا قىلىش - ھارام! چوچقا، ئىت، ئېشەككە ئوخشاش ھايۋانلارنىڭ گۆشىنى يېشىمۇ ھارامدۇر. ھارام ئىشلارنى قىلىش - گۇناھ!

ئىسلام - بويسۇنۇش دېگەن مەنانى بېرىدۇ. ئىسلامغا كىرگەن ئادەم ئاللاھقا ۋە ئۇنىڭ رەسۇلىغا سۆزسىز بويسۇنىدۇ. ئىسلام بەش نەرسە ئۈستىگە قۇرۇلغان. ئىمان، كەلتۈرۈش، ناماز ئوقۇش، روزا تۇتۇش، زاكات بىرىش، ھەج قىلىش. بۇلار پەرز دېيىلىدۇ. پەرز دەپ ئاللاھ بۇيرىغان ئىشلارغا ئېيتىلىدۇ. پەرزلەرنى بېجىرگەن

كشىلەر ئاللاھتىن ساۋاب - مۇكاپات ئالىدۇ.  
بېجرىمىگەنلەر گۇناھكار بولىدۇ.

**10 - قانداق:** ئىسلام ئەڭ توغرا دىندۇر. ئىسلام  
ئاللاھقا ئىبادەت قىلىشقا، ئاتا - ئانىنىڭ رازىلىقىنى  
ئېلىشقا، چوڭلارنى ھۆرمەت قىلىشقا، كىچىكلەرگە  
مېھرىبان بولۇشقا بۇيرۇيدۇ. مۇسۇلمانلار بىر - بىرى  
بىلەن قېرىنداش ۋە ئىناق بولۇپ ياشايدۇ.

سوئاللار:

1. ئىسلام دېگەن نېمە؟ ئۇ قانداق دىن؟

2. پەرز، ساۋاب، گۇناھ، ھارام دېگەن نېمە؟ بۇلارغا  
مىساللار كەلتۈرۈڭ.

## ئون بىرىنچى دەرس

### ئاللاھ مۇسۇلمانلارنىڭ دوستى

ئاللاھ بۇ دۇنيانى ياخشى ئادەملەر ئۈچۈن ياراتقان. ئادەملەرنى بولسا ئاللاھقا ئىبادەت قىلىپ، ياخشى ئىشلارنى بىجىرىشلىرى ئۈچۈن پەيدا قىلغان. ئاللاھ: ﴿مەن جن ۋە ئىنسانلارنى پەقەت ماڭا ئىبادەت قىلىشلىرى ئۈچۈن ياراتتىم﴾ دېگەن. ياخشى ئادەملەر بۇ دۇنيادا ئاللاھقا ئىمان كەلتۈرۈپ، مۇسۇلمان بولىدۇ، ئىلىم ئالىدۇ، ناماز ۋە قۇرئان ئوقۇيدۇ، مېھنەت قىلىدۇ، ھەممىگە ياخشىلىق قىلىدۇ. ئەنە شۇنداق قىلىپ يەر يۈزى ئاۋات بولىدۇ. شەھەر - قىشلاقلار گۈللەپ ياشىنايدۇ. شۇنىڭ ئۈچۈن ئاللاھ مۇسۇلمانلارنى ياخشى كۆرىدۇ.

ئاللاھ مۇسۇلمانلارنىڭ دوستدۇر. ئۇ مۇسۇلمانلارغا دائىم ياخشىلىق قىلىدۇ. دۇئا قىلسا، دۇئالىرىنى قوبۇل قىلىدۇ. ياردەم سورىسا ياردەم بېرىدۇ. «بىزنى زالىملاردىن قۇتقۇز!» دەپ ھەرىكەت قىلسا، قۇتقۇزىدۇ.

كېسەل بولۇپ قېلىپ، شىپا سورىسا، شىپا بېرىدۇ. ۋاپات بولسا جەننەتكە ئېلىپ كىرىدۇ.

مۇسۇلمانلار قىيىن ئەھۋالغا چۈشۈپ قالسا، سەۋر قىلىدۇ. ئاللاھتىن ياخشى كۈنلەرنى سوراپ مېھنەت قىلىدۇ. ئۇلار: « بۇقىيىنچىلىقلارغا ئاللاھ ئۈچۈن سەۋر قىلىمىز، ياخشى كۈنلەرنىڭ كېلىشى ئۈچۈن ئاللاھ ئېيتقىنىدەك ھەرىكەت قىلىمىز» دەيدۇ. شۇندىلا ئاللاھ ئۇلارغا ساۋاب يازىدۇ ۋە ياخشى كۈنلەرنى بېرىدۇ.

ئەگەر مۇسۇلمانلارغا ياخشىلىق كەلسە، ئاللاھقا شۈكۈر قىلىدۇ، «بۇ ياخشىلىقلارنى بىزگە ئاللاھ بەردى» دەيدۇ. بۇنى ئاڭلاپ ئاللاھ ئۇلارغا يەنە ساۋاب يازدۇرۇپ قويدۇ. قاراڭ، مۇسۇلمان بولۇش نېمە دېگەن ياخشى - ھە! كاپىرلارغا بولسا ئۇنداق ياخشىلىقلار يوق. چۈنكى ئۇلارغا ئاللاھقا ئىمان كەلتۈرمەيدۇ. ئاللاھمۇ ئۇلارغا ساۋاب يازمايدۇ. ئاللاھ كاپىرلارغا ياخشى نەرسە بەرسە، ئۇلار «بۇنى ئۆزىمىز تاپتۇق، بىز كۈچلۈك» دەپ، ئۆزلىرىنى ئۆزلىرى ماختايدۇ. ئاللاھنى ئەسلىمەيدۇ. بىرەر بالاغا ئۇچراپ قالسا، ئۆزلىرىنىڭ يامانلىقىدىن ئەمەس، بىراۋلاردىن كۆرىدۇ.

ئاللاھ بۇ دۇنيادا ئۆزىنىڭ دوستلىرى - مۇسۇلمانلارنى سىناپ كۆرىدۇ. ئۇلارغا بەزىدە ئاپەت ئەۋەتىدۇ. بەزىدە

ئۇلارنى ئۈستىگە ئۆزىنىڭ دۈشمەنلىرى - كاپىرلارنى ئەۋەتدۇ. مانا شۇلارغا قارشى كۈرەش قىلىڭلار، ئۆزەڭلارنى ۋە ئاللاھنىڭ دىنىنى ھىمايە قىلىڭلار! - دەپ ئېيتىدۇ. ئۇ: ﴿ئەگەر ئاللاھقا ياردەم بەرسەڭلار، ئاللاھمۇ سىلەرگە ياردەم بېرىدۇ﴾ دېگەن. مۇسۇلمان ئۆزلىرىنىڭ دوستى بولغان ئاللاھقا، يەنى ئۇنىڭ دىنىغا ياردەم بېرىدۇ. چۈنكى ئىنسان ئۆزىنىڭ دوستىغا ياردەم بېرىشى كېرەكتە، توغرىمۇ؟ ئەنە شۇندىن كېيىن ئاللاھمۇ مۇسۇلمانلارغا ياردەم بېرىدۇ. ئۇلارنى دۈشمەن ئۈستىدىن غالىپ قىلىدۇ. ئۇلارغا كاتتا - كاتتا ساۋابلارنى يازىدۇ ۋە ئاخىرىدا مۇكاپاتلارنى بېرىدۇ.

ئاللاھ ئۆزىنىڭ دوستلىرىنىڭ ھەر جەھەتتىن كۈچلۈك بولۇشىنى خالايدۇ. مۇسۇلمانلار ئەڭ ئاۋۋال ئىماندا، ئىلىم ۋە ئەدەب - ئەخلاققا كۈچلۈك بولۇشى كېرەك. كېيىن باشقا ئىشلاردىمۇ كۈچلۈك بولۇشى لازىم. شۇندىلا ئۇلار ئاللاھنىڭ دىنىغا ياردەم بېرەلەيدۇ. ئەنە شۇ ۋاقىتتا ئاللاھمۇ ئۇلارغا ئەڭ بىرىنچى ئورۇندا ياردەم بېرىدۇ. كۈچسىز مۇسۇلمانلارغا بولسا كېيىن ياردەم بېرىدۇ.

**11 - قاندا: ئاللاھ مۇسۇلمانلارنىڭ دوستى. ئۇ كۈچلۈك مۇسۇلمانلارنى بەكرەك ياخشى كۆرىدۇ. مۇسۇلمان بالىلار ھەر جەھەتتىن كۈچلۈك بولۇشى**

كېرەك. ئۇلار ئەڭ بىرىنچى بولۇپ ئىلىم ئېلىشقا قاتتىق تىرىشدۇ، ئوقۇغانلىرىغا ئەمەل قىلدۇ.

سوئاللار:

1. ئاللاھ مۇسۇلمانلارغا قانداق ياخشىلىق قىلدۇ؟  
ئۇلارنى قانداق قىلىپ سىنايدۇ؟
2. ئاللاھ نېمە ئۈچۈن كۈچلۈك مۇسۇلمانلارنى ياخشى  
كۆرىدۇ؟

## ئون ئىككىنچى دەرس

### ئىككى پەرىشتە

بىز ياخشى بىلىمىزكى، ئاللاھ پەرىشتىلەرنى نۇردىن ياراتقان. پەرىشتىلەر ئەرمۇ ئەمەس، ئايالمۇ ئەمەس. ئۇلار تاماق يېمەيدۇ، سۇ ئىچمەيدۇ. بالا - چاقىلىرىمۇ يوق. مەلائىكىلەر پەقەت ئاللاھنىڭ بۇيرۇقىنى بېجىرىدۇ. ئۇلار ھېچقاچان گۇناھ ۋە يامان ئىش قىلمايدۇ. دائىم ئاللاھنى ئۇلۇغلاپ، ماختاپ تۇرۇشىدۇ. ئۇنىڭغا ئىبادەت قىلىشىدۇ. يەنە باشقا ھەرخىل ۋەزىپىلەرنى ئادا قىلىشىدۇ. ئۇلارنىڭ بەزىلىرى بىزنىڭ ئەتراپىمىزنى ئوراپ، دائىرىلەپ تۇرىدۇ. ئاللاھنىڭ بۇيرۇقى بىلەن بىزنى بالالاردىن، زىيانلاردىن ساقلاپ قالىدۇ. شەيتانلاردىن ھمايە قىلىدۇ، قىلىۋاتقان ئىشلىرىمىزنى كۈزىتىپ تۇرىدۇ. ئۇلار ھەركۈنى ئاسماندىن يەرگە نۆۋەت بىلەن كېلىپ كېتىشىدۇ. كۈندۈز ۋە كىچە ئۈچۈن مەخسۇس پەرىشتىلەر بولىدۇ. كۈندۈزى چۈشكەن پەرىشتىلەر كەچقۇرۇن يەنە ئاسمانغا چىقىپ كېتىدۇ. كېچىسى ئۈچۈن كەلگەن پەرىشتىلەر تاڭ ئاتقاندا ئاسمانغا

كۆتۈرۈلۈپ كېتىدۇ. ئۇلار ياخشى مۇسۇلمانلارنىڭ ھەققىگە دۇئا قىلىپ تۇرۇشىدۇ. بىز ئۇلارنى ياخشى كۆرىمىز.

پەرىشتىلەر بىزنىڭ كۆزىمىزگە كۆرۈنمەيدۇ. ئەمما ئۇلار بىزنى كۆرۈپ تۇرۇشىدۇ. شۇنىڭ ئۈچۈن بىز ئۇلارنىڭ ئالدىدا ئەدەبلىك بولۇپ يۈرۈشىمىز كېرەك.

پەرىشتىلەر ئىچىدە ھۆرمەتلىك كاتىپ پەرىشتىلەر بار. كاتىپ پەرىشتىلەر نېمە ئىش قىلىدۇ، بىلەمسىلەر؟ ئۇلار ھەربىر ئادەمنىڭ ئىككى تەرىپىدە تۇرىدۇ. ئوڭ تەرەپتە تۇرىدىغان پەرىشتە ئادەمنىڭ ياخشى ئەمەللىرىنى يېزىپ تۇرىدۇ. سول تەرەپتىكى پەرىشتە بولسا يامان ئەمەللەرنى يېزىپ تۇرىدۇ. بىرەر كىچىككىنە ئىش ئۇلارنىڭ نەزىرىدە چەتتە قالمايدۇ. بىزنىڭ ھەر بىر ھەرىكىتىمىزنى، ھەر بىر سۆزىمىزنى بۇ ئىككى پەرىشتە يېزىۋالىدۇ. شۇنىڭ ئۈچۈن بىز ئىنتايىن ئېھتىيات قىلىشىمىز لازىم. ھېچقاچان گۇناھ ئىشلارنى قىلماسلىقىمىز، يامان ۋە ئۇيات سۆزلەرنى ئېيتماسلىقىمىز لازىم.

بىز قەيەرگە بارمايلى، ئىككى يازغۇچى پەرىشتە بىز بىلەن بىرگە بېرىشىدۇ. ئۇ يەردە نېمە ئىش قىلساق، شۇنى يېزىۋالىدۇ. ھېچكىم ئاڭلىمايدىغان قىلىپ شۇنچىلاپ گەپ قىلساقمۇ، ئۇلار ئاڭلايدۇ ۋە دەپتەرلىرىگە



يېزىشىدۇ. ئەمما كىمكى گۇناھ ئىش قىلغاندىن كېيىن، تەۋبە قىلسا، پەرىشتىلەر ئۇنىڭ گۇناھىنى ئۆچۈرىدۇ. پەرىشتىلەر بۇ دۇنيادا يېزىۋالغان نەرسىلەر قىيامەت كۈنىدە ئاشكارا بولىدۇ. ئادەملەردىن يوشۇرۇپ قىلغان ئىشلارمۇ ئېچىلىپ كېتىدۇ. پەرىشتىلەرنىڭ يازغانلىرى ئىنساننىڭ يا زىيىنىغا، يا پايدىسىغا گۇۋاھ بولىدۇ. شۇنىڭ ئۈچۈن ئادەملەر بىلىپ قالسا ئۇيات بولىدىغان ئىشلارنى ئادەملەر يوق يەردىمۇ قىلماسلىق كېرەك.

كىمكى بۇ ئىككى پەرىشتە ھەققىدە ئاڭلاشتىن بۇرۇن بىرەر گۇناھ ئىش قىلىپ قويغان بولسا، دەررۇ تەۋبە قىلىۋالسۇن. «ئى ئاللاھ، مېنىڭ گۇناھلىرىمنى كەچۈر، بىلمەي قېتىمەن. ئەمدى بۇنداق ئىشنى قىلمايمەن» دېسۇن. كىمكى بىرەر يامان سۆزنى ئېيتىپ قويغان بولسا، تىزدىن «ئەستەغفرۇللا» دەپ ئىستىغفار ئېيتسۇن. ئاللاھ ئەلۋەتتە كەچۈرىدۇ. تەۋبە قىلغاندىن كېيىن ئۇنىڭ ئۇنداق يامان ئىشنى ئىككىنچى قېتىم قىلماسلىق كېرەك.

12- قاندا: مەلائىكىلەر ئادەملەرنى كۆرۈپ تۇرىدۇ. ھەر بىر ئىنساننىڭ ئىككى تەرىپىدە ئىككى كاتىپ پەرىشتە بولىدۇ. ئۇلار ئىنساننىڭ ھەممە سۆزىنى ۋە ئىشنى يېزىپ تۇرىدۇ. ياخشى

مۇسۇلمانلار پەرىشتىلەردىن ئۇيۇلىدۇ. يامان سۆزلەرنى دىمەيدۇ، گۇناھ ئىشلارنى قىلمايدۇ.

سوئاللار:

1. پەرىشتىلەر قانداق مەۋجۇداتلار؟ ئىككى كاتىپ پەرىشتە ھەققىدە سۆزلەپ بېرىڭ.

2. بىلمەستىن گۇناھ ئىش قىلىپ قويغان ئادەم قانداق قىلىشلىرى كېرەك؟

## ئون تۇپۇنچىسى دەرس

### قەبرىدىكى ھايات

ئادەم بالىسى بۇ دۇنيادا ئەبەدىي ياشىمايدۇ. ھەممە ئىنسان بىر كۈنى ۋاپات بولىدۇ. بەزىلەر ئۇزاق يىل ياشايدۇ، بەزىلەر ئوتتۇرىچە ئۆمۈر كۆرىدۇ، بەزىلەر ياشلىقىدا ۋاپات بولۇپ كېتىدۇ.

ئىنسان ئۆلگەندىن كېيىن ئۇنىڭ جېنىنى پەرىشتىلەر ئېلىپ كېتىدۇ. ئەگەر ئۇ ياخشى ئادەم بولغان بولسا ئۇنىڭ جېنىنى جەننەت پەرىشتىلىرى ئېلىپ كېتىدۇ. يامان ئادەم بولغان بولسا ئۇنىڭ جېنىنى دوزاخ پەرىشتىلىرى ئېلىپ كېتىدۇ. ئىنساننىڭ جېنى تېنىدىن چىققاندىن كېيىن يا راھەتتە، ياكى ئازابتا ياشايدۇ.

ۋاپات بولغان كىشىنىڭ جەستىنى ئادەملەر يۇيۇپ، كېپەنگە ئېلىپ، قەبرىستانغا ئېلىپ بارىدۇ. ئۇجايدا ئۆلۈكنى يەرگە كۆمدۈ. ئادەم كۆمۈلگەن يەر - قەبرىدە دېيىلىدۇ. ئىنسان قەبرىگە كۆمۈلگەندىن كېيىن ئۇ يەردە ئۆزى يالغۇز قالىدۇ. ھەممە ئۆز ئۆيىگە، ئىشىغا قايتىپ كېتىدۇ. شۇندىن كېيىن ئاللاھ ئۆلگەن ئادەمنى قەبرىدە

قايتا تىرىلدۈرىدۇ، نېمە ئۈچۈن؟ چۈنكى ئاللاھ ھەربىر ئىنساننى قەبرىدە سوراق قىلىدۇ. ئاللاھ قەبرىگە ئۆزىنىڭ ئىككى پەرىشتىسىنى ئەۋەتىدۇ. ئۇلارنىڭ نامى مۇنكىر ۋە نەكىر دەپ ئاتىلىدۇ. مۇنكىر ۋە نەكىر قەبرىگە كىرىپ ئۆلۈكنى ئويغىتىدۇ. كېيىن ئۇنى سوراق قىلىشنى باشلايدۇ.

پەرىشتىلەر «رەببىڭ كىم؟» دەپ سورايدۇ، يەنە ئۇلار «پەيغەمبىرىڭ كىم؟»، «دىنىڭ نېمە؟» دەپ سورايدۇ. ئەگەر ئىنسان دۇنيادا ئاللاھقا ئىمان كەلتۈرگەن ۋە ئۇنىڭ ئېيتقانلىرىنى قىلىپ ياشىغان بولسا، ھېچ قېينالمايدۇ. ئاللاھ ئۇنىڭ تىلىغا توغرا جاۋابلارنى كەلتۈرۈپ بېرىدۇ. ئۇ ئادەم پەرىشتىلەرنىڭ سوئالىغا تەمتىرمەستىن توپتوغرا جاۋاب بېرىدۇ. «رەببىم - ئاللاھ»، «پەيغەمبىرىم - مۇھەممەد ئەلەيھىسسالام»، «دىنىم - ئىسلام» دەپ ئېيتىدۇ. بۇ چاغدا قەبرىە كېڭىيىپ كېتىدۇ ۋە گۈلى رەيھانلارغا تولدۇ. پەرىشتىلەر قەبرىدىكى كىشىگە جەننەت بىلەن دوزاخنى كۆرسىتىشىدۇ. ئۇلار «قارىغىن، سېنىڭ دوزاختا ئورنۇڭ بار ئىدى، ئاللاھ ئۇنى جەننەتكە ئالماشتۇردى، ئەمدى راھەتلىنىپ ئۇخلىغىن» دەپ چىقىپ كېتىدۇ.

ئەمما ئۆلگەن ئادەم بۇ دۇنيادا دىنغا ئەمەل قىلمىغان بولسا، ئۇ مۇنكىر ۋە نەكىرنىڭ سورىغان سوئالىغا جاۋاب بېرەلمەيدۇ. ئۇ ئىنتايىن قاتتىق قورقۇپ كېتىدۇ. پەرىشتىلەر يامان ئادەملەرنىڭ كۆزىگە ناھايىتى خۇنۇك بولۇپ كۆرۈنىشىدۇ. ئاۋازلىرىمۇ قاتتىق ۋە قورقۇنچلۇق بولىدۇ. كاپىر ۋە مۇناپىق ئادەم پەرىشتىلەرنىڭ سوئاللىرىغا «بىلمەيمەن» دەپ جاۋاب بېرىدۇ. ياكى قورقۇپ «ئا...ئا...» دەپ تۇرىۋېرىدۇ. شۇنىڭدىن كېيىن قەبرىگە ئازاب پەرىشتىسى كېلىدۇ. ئۇ قولدىكى ئەگرى تۆمۈر گۈرزە بىلەن ئۇ يەردىكى ئادەمنىڭ بېشىغا ئۇرىدۇ. ئۇ ئادەم دات - پەرياد قىلىدۇ. ئەمما ئۇنىڭ دات - پەريادلىرىنى ھېچكىم ئاڭلىمايدۇ. پەرىشتىلەر ئۇنى ئازابلاۋېرىدۇ. يامان ئادەم تا قىيامەت بولغۇچە ئەنە شۇنداق ئازابتا ياتىدۇ.

كاپىر، مۇناپىق ۋە يارىماس ئادەملەر قەبرىدە بۇ دۇنيادا قىلغان يامان ئىشلىرىغا يارىشا ھەرخىل ئازابتا بولىدۇ. بۇ ھەقتە سىلەرگە ئۇستازلىرىڭلار سۆزلەپ بېرىدۇ. ياخشى كىشىلەر قەبرىدە راھەتتە ياتىدۇ. ئاللاھ ھەممىمىزنى قەبرىە ئازابىدىن ساقلىسۇن!

**13 - قانداق قەبرىدە ئىككى پەرىشتە ھەربىر ئادەمنى سوراق قىلىشىدۇ. ئاللاھ ئۇ يەردە مۇئمىن**

ئىنسانغا ياردەم بېرىدۇ. كاپىر، مۇناپىقلارغا ۋە گۇناھكار مۇسۇلمانلارغا ئازاب بېرىدۇ. قەبرە جەننەتتىن بىر باغچا ياكى دوزاختىن بىر چوڭقۇرلۇقتۇر.

سوئاللار:

1. مۇنكىر ۋە نەكىر قەبرىدە نېمە دەپ سوئال سورىشىدۇ؟

2. مۇئمىنلەر ۋە كاپىر - مۇناپىقلارنىڭ قەبرىدىكى ھالەتلىرى ھەققىدە سۆزلەپ بېرىڭ.

## ئون تۇتىنچى دەرس

### قىيامەت قانداق كۈن؟

بۇ دۇنيا بۇرۇنلا يوق ئىدى، ئۇ بىر كۈنى يەنە يوقاپ كېتىدۇ. ئاشۇ كۈن دۇنيانىڭ ئاخىرقى كۈنى بولىدۇ. شۇنىڭ ئۈچۈن ئۇنى «ئاخىرەت» كۈنى دەيدۇ. ئۇنىڭ يەنە بىر نامى «قىيامەت». ئاللاھ: ﴿قىيامەتنىڭ ۋاقتى يېقىنلىشىپ قالدى﴾ دەپ ئېيتقان. ئەمما قىيامەتنىڭ قاچان بولۇشىنى ئاللاھتىن باشقا ھېچكىم بىلمەيدۇ.

نېمە ئۈچۈن قىيامەت بولىدۇ؟ چۈنكى ئاللاھ ياخشى ئىنسان بولۇپ ياشىغانلارغا قىيامەتتە مۇكاپات بېرىمەن، يامانلىق قىلغانلارنى جازالايمەن، دېگەن. ئۇ ئەنە شۇ ۋەدىسىنى ئەمەلگە ئاشۇرۇش ئۈچۈن قىيامەتنى كەلتۈرىدۇ.

كۈنلەرنىڭ بىر كۈنى قۇياش كۈن پېتىش تەرەپتىن چىقىپ كېلىدۇ. ئەنە شۇ چاغدا قىيامەت باشلىنىدۇ. ئىسرافىل دېگەن پەرىشتە سۇر چالىدۇ. دۇنيادا تىرىك جانلا باركى ھەممىسى سۇرنىڭ ئاۋازىنى ئاڭلىشى بىلەن قېتىپ قالىدۇ. كېيىن ئىسرافىل پەرىشتە سۇرنى يەنە بىر مەرتە چالىدۇ. بۇ چاغدا دۇنيانىڭ ئاۋۋىلىدىن باشلاپ تا

قىيامەتكىچە ياشاپ ئۆتكەن جىمكى ئادەملەر، جىنلار ۋە ھايۋانلار قايتىدىن تىرىلىدۇ. بەدەنلىرى يوق بولۇپ كەتكەنلەرگە ئاللاھ يېڭىدىن تەن يارىتىدۇ. پەرىشتىلەر ھەممە ئىنسانلارنى بىر يەرگە توپلايدۇ.

قىيامەت كۈنى ئاسمان قاراسلاپ يېرىلىپ، يۇلتۇزلار تۆكۈلۈپ كېتىدۇ. تاغلار گۈمۈرلەپ پارتلايدۇ ۋە پارچە - پارچە بولۇپ، ھاۋادا ئۇچۇپ يۈرۈيدۇ. قۇياش كۆكتىن پەسكە تاشلىنىپ، يەرگە يېقىن قىلىپ قويۇلىدۇ. ئىسسىقتىن دەريا ۋە دېڭىزدىكى سۇلار قاينايدۇ. قىيامەت ئىنتايىن قىيىن كۈن بولىدۇ. ئۇ كۈندە ياش بالىلارمۇ قاتتىق قورقۇپ كېتىدۇ. ئۇلارغا ئاتا - ئانىلىرىمۇ قارىماي قويدۇ. ھەممە ئۆزىنىڭ جېنىنى ئويلاپ قالىدۇ. ئەمما بالىلىق چېغىدىن باشلاپ رەببىگە ئىتائەت قىلغانلارغا ئاللاھ ياردەم قىلىدۇ ۋە ئەرلىرىنىڭ ئاستىن سايە بېرىدۇ.

پەرىشتىلەرنىڭ بۇ دۇنيادا يېزىپ يۈرگەن ئەمەل كىتابلىرى قىيامەت كۈنى ھاۋادا ئۇچۇپ كېلىدۇ. جەننىتى ئادەمنىڭ كىتابى ئوڭ ياكى ئالدى تەرىپىدىن، دوزىخى ئادەمنىڭ كىتابى سول ياكى ئارقا تەرىپىدىن ئۇچۇپ كېلىدۇ. ئەمەل كىتابىدا ئىنساننىڭ ھاياتىدا قىلغان ھەممە ئىشلىرى يېزىلغان بولىدۇ. ئاللاھنىڭ ئۆزى ھەممىنى سوراق قىلىدۇ.



ئاخىرەت كۈنىدە ئادەملەرنىڭ ساۋاب ياكى گۇناھلىرى تارازغا سېلىپ تارتىلىدۇ. تارازنىڭ بىر پەللىسىگە ساۋاب، ئىككىنچى پەللىسىگە گۇناھ قويۇلىدۇ. بەزى ئادەملەرنىڭ ساۋابى ئېغىر كېلىدۇ، بەزى ئادەملەرنىڭ گۇناھى ئېغىر كېلىدۇ. بەزىلەرنىڭ ھېچقانداق ساۋابىمۇ بولمايدۇ.

قىيامەت كۈنى ھەممە ئادەملەر سىرات كۆۋرۈكىدىن ئۆتكۈزىلىدۇ. سىرات كۆۋرۈكى قىلدىن ئىنچىكە، قېلىچتىن ئۆتكۈر. ئۇ دوزاخنىڭ ئۈستىدىن ئۆتىدۇ. كاپىرلار، مۇناپىقلار ۋە گۇناھكار مۇسۇلمانلار سىراتتىن ئۆتەلمەي، دوزاخقا يېقىلىدۇ. ياخشى مۇسۇلمانلار سىراتتىن ئامان - ئسەن ئۆتۈپ، جەننەتكە قاراپ ماڭىدۇ. كېيىن ئادەملەر بىر - بىرلىرىدە قېلىپ قالغان ھەقىرىنى ئالىدۇ. بۇ دۇنيادا كىمنىڭ باشقا بىراۋدا ھەققى قالغان بولسا، ئۇنىڭغا ئاشۇ ئادەمنىڭ ساۋابىدىن ئېلىپ بېرىلىدۇ. قىيامەتتە ئادەملەر قاتتىق چاڭقاپ كېتىدۇ. بىر يۈتۈم سۇمۇ تاپالمايدۇ. بۇ چاغدا رەسۇلۇللا ئىسلامغا چىرايلىق ئەمەل قىلىپ ئۆتكەن ئىنسانلارغا كەۋسەر دېگەن چوڭ كۆلدىن سۇ ئىچۈرىدۇ. كەۋسەردىن بىر مەرتە سۇ ئىچكەن ئادەم كېيىن ئەسلا چاڭقىمايدۇ.

قىيامەتتە يەنە ناھايىتى كۆپ ئىشلار بولىدۇ. ئۇلار ھەققىدە سىلەرگە ئۇستازلىرىڭلار تەپسىلىي سۆزلەپ بېرىدۇ.

**14 - قاندا: قىيامەت ئەلۋەتتە كېلىدۇ، ئۇ كۈنى كاپىرلار، مۇناپىقلار، زالىملار، يارىماس ئادەملەر دوزاخقا تاشلىنىدۇ. ھېساب - كىتابتىن ياخشى ئۆتكەن مۇسۇلمانلار جەننەتكە كىرگۈزۈلىدۇ.**

سوئاللار:

1. نېمە ئۈچۈن قىيامەت بولىدۇ؟

2. قىيامەت كۈنىدە بولىدىغان ھادىسىلەر ھەققىدە سۆزلەپ بېرىڭ.

## تۆن بەشىنچى دەرس

### دوزاخ - ئەڭ يامان جاي

دوزاخ!... ئاللاھ ساقلىسۇن بىزنى ئۇ يامان جايدىن! دوزاخ ئىنتايىن يامان جاي! ئۇنىڭ بىر نەچچە ئوتى بار: جەھەننەم، جەھىم، سەقەر، نار ۋە ھاكازا. دوزاخ ھازىرمۇ بار. ئۇنى قىيامەت كۈنى ھەربىر ئادەم ئۆز كۆزى بىلەن كۆرىدۇ.

يارماس ئادەملەر قىيامەت كۈنى قاراڭغۇ، زۇلمەت، دەھشەت ۋە ئازاب ئىچىدە خار بولۇپ كېتىدۇ. ئۇلار: «بىزگە رەھىم قىلىڭلار»، دەپ يېلىنىپ، ھەممىدىن ياردەم سورايدۇ. ئۇلارغا ھېچكىم ياردەم بەرمەيدۇ. «ئەمدى ھالىمىز نېمە بولىدۇ؟» دەپ قورقۇپ، يىغلاپ تۇرغان پەيتلىرىدە ھەممە ياقنى قىيا - چىيا ۋە قورقۇنچلۇق ئاۋازلار بېسىپ كېتىدۇ. ئادەملەر قارىسا جەھەننەم ئېلىپ كېلىنىۋاتقان بولىدۇ. بۇ ھەقتە پەيغەمبىرىمىز مۇھەممەد سەللەللاھۇ ئەلەيھى ۋەسەللەم مۇنداق دېگەن: «قىيامەت كۈنى دوزاخ ئېلىپ كېلىنىدۇ. ئۇنىڭ يەتمىش مىڭ ھالقىسى بولىدۇ، ھەربىر جىلاۋىدىن

يەتمىش مىڭدىن پەرىشتە تۇتۇپ سۈرەپ، ئۇنى ئېلىپ كېلىدۇ».

دوزاخ ئىنتايىن يوغان بولۇپ، يەتتە قەۋەتتىن ئىبارەت. ئۇنىڭ يەتتە دەرۋازىسى بار. ئېيتىلىشىچە دوزاخ يەتتە قەۋەت يەرنىڭ ئاستىدىدۇر. ئەڭ يامان جايى ئۇنىڭ ئەڭ پەستكى قەۋىتى بولىدۇ. ئۇ يەرگە مۇناپىقلار چۈشىدۇ. جەھەننەم شۇنداق چوڭقۇركى، ئەگەر يوغان بىر تاش تاشلانسا، ئۇ جەھەننەمنىڭ تىگىگە 70 يىلدا يېتىپ بارىدۇ.

قىيامەت كۈنى جەھەننەم ئىنتايىن ئاچچىقلانغان ھالەتتە بولىدۇ. ئۇ ئۆزىنىڭ ئىچىگە يامان ئادەملەرنىڭ چۈشىدىغانلىقىنى بىلىدۇ. شۇنىڭ ئۈچۈن ئۇلارنى يۇتۇپ كۆيدۈرۈشكە، ئازابلاشقا تەييارلىنىپ، غەزەبلىنىپ كېلىدۇ. دوزاختىكى ئوتنىڭ قاتتىق كۆيگىنىدىن ئۇندىن قاراسلىغان، تاراقلىغان، گۈمبۈرلىگەن ئاۋازلار چىقىپ تۇرىدۇ. كېيىن گۇناھكارلارنى دوزاخقا تاشلاش باشلىنىدۇ. پەرىشتىلەر يامان ئادەملەرنىڭ نامىنى ئېيتىپ: «پالانچىنىڭ ئوغلى پالانچى قېنى؟!» دەپ بىرمۇ - بىر چاقىرىدۇ. كاپىر، مۇناپىق ۋە پاسىقلارنى تۇتۇپ، ئۇلارنىڭ قوللىرىنى گەدەنلىرىگە، ئاياغلىرىنى باشلىرىغا قىلىپ باغلايدۇ. بويۇنلىرىغا زەنجىرلەر سېلىنىدۇ. ئاندىن

تۆمۈرلەر بىلەن ئۇرۇپ، جەھەننەمگە سۆرەپ بېرىلىدۇ ۋە ئوتقا تاشلىنىدۇ. زالم كىشىگە: «سەن دۇنيادا ئۆزۈڭنى ھەممىدىن زور، ئەقىللىق، ئەڭ كۈچلۈك ساناپ يۈرەتتىڭ، مانا ئەمدى ئازابىڭنى تارت!» دەپ ئېيتىلىدۇ.

دوزاخقا چۈشكەن ئادەملەرنىڭ ئۈستىدىمۇ ئوت، ئاستىدىمۇ ئوت، ئوڭ - سول تەرەپلىرىدىمۇ ئوت! بويۇنلىرىدا قىزىل چوغقا ئايلانغان ئېغىر زەنجىرلەر. ئۇلارنىڭ يېمەكلىكلىرىمۇ، ئىچمىلىكلىرىمۇ ئوت بولىدۇ. يەنە ئۇلارغا ئېرىتىلگەن مستىن كىيىم كېيگۈزۈلىدۇ، بۇ ئازابنى تېخىمۇ كۈچەيتىدۇ.

دوزاخ ئوتى بىلەن بۇ دۇنيانىڭ ئوتى ئارىسىدا قانداق پەرق بار؟ پەيغەمبەر سەللەللاھۇ ئەلەيھى ۋەسەللەم ئېيتقان: «سىلەرنىڭ بۇ ئوتۇڭلار دوزاخنىڭ ئوتىنىڭ يەتمىشتىن بىر قىسمىدۇر». دېمەك، جەھەننەمنىڭ ئوتى ئىنتايىن قاتتىق ۋە كۈچلۈك بولىدۇ.

ئاللاھ قۇرئاندا: ﴿بىز بۇ دۇنيادىكى ئوتنى دوزاخنى ئەسلىتىپ تۇرىدىغان قىلدۇق﴾ دېگەن. بۇرۇنلاردا بەزى تەقۋادار كىشىلەر ئوتنى كۆرسە، دوزاخ ئېسىگە چۈشۈپ، چىرايلىرى ئاقىرىپ كېتەتتى. قۇرئاندىكى دوزاخ ھەققىدىكى ئايەتلەر ئوقۇلسا، قورقۇپ يىغلايتتى.

دوزاختىكى كىشىلەر ئوتتا كۆيۈپ تۇرۇپمۇ، يەنە باشقا ئازابلار بىلەن ئازابلاندى.

جەھەننەم پەرىشتىلىرى ئۇلارنىڭ يۈزلىرى ۋە بەدەنلىرىگە تۆمۈرلەر بىلەن ئۇرىدۇ. دوزىخىلارنىڭ سۆڭەكلىرى سۇنۇپ، پارچىلىنىپ كېتىدۇ. گۆشلىرى تىتىلىپ، ئېسىلىپ ياتىدۇ. ئىچلىرىدىن، ئېغىزلىرىدىن قان - يىرىڭلار ئاقىدۇ. پۇت - قوللىرى باغلاپ قويۇلغانلىقى ئۈچۈن ئوتتا يۈزلىرى، باشلىرى بىلەن دومىلاپ يۈرىدۇ. يۈزلىرى كۆمۈردەك قارىيىپ قالىدۇ. تېرىلىرى كۆيۈپ چۈشۈپ كېتىدۇ. ئەمما ئۇنىڭ ئورنىغا يەنە يېڭى تېرىلەر پەيدا بولىدۇ. يەنە ئازاب، يەنە ئوت. ئۇلار ئوتتا كۆيۈپ، «سۇ، سۇ» دەپ يېلىنىدۇ. بۇ چاغدا ئۇلارنىڭ ئۈستلىرىدىن قايناقسۇ قۇيۇلىدۇ. ئېغىزلىرىدىنمۇ قايناقسۇ قۇيۇلىدۇ. ئۇلار بۇ دۇنيادا بىگۇناھ ئادەملەرنى قىيىنغان، ئۆلتۈرگەن، ھەرخىل گۇناھلارنى قىلغان، ئاللاھتىن قورقمىغان، رەھىمسىز كىشىلەر بولغانلىقى ئۈچۈن شۇنداق ئازابلاندى.

دوزاخنىڭ ئاستىدىن ئۈستىگە قاراپ ئۆسۈپ چىققان يوغان تاش بولىدۇ. پەرىشتىلەر كاپىر ئادەمنىڭ يۈزىنى ئەنە شۇ تاشقا چاپلاپ، پەستىن يۇقىرىغا سۆرەپ چىقىشىدۇ. كېيىن ئۇنى تۆمۈرلەر بىلەن ئۇرۇپ، پەسكە

غۇلتىپ چۈشۈرىشىدۇ. پەسكە چۈشكەندىن كېيىن،  
ئۇنى يەنە يۇقىرىغا قاراپ سۆرىشىدۇ...

جەھەننەمنىڭ يوغان ئەجدىھا يىلانلىرى، پىلدەك  
كېلىدىغان يوغان چايانلىرى بولىدۇ. ئۇلارمۇ دۇنيادا ھارام  
ئىشلارنى قىلغان ئىنسانلارنى چىقىپ، ئازابلایدۇ. بەزى  
كاپىرلار دوزاخنىڭ ئىچىدىكى تار، چوڭقۇر بىر يەرگە  
تىقىپ قويۇلىدۇ. ئۇلار ھېچبىر قىمىرلىيالماستىن  
ئازابلنىپ ياتىدۇ. بەزى كىشىلەرنىڭ قارنى يېرىلىپ،  
ئىچ - باغرىلىرى چىقىپ كېتىدۇ ۋە تاشقا يېپىشىپ  
قالىدۇ. ئۆزى شۇ تاشنىڭ ئەتراپىدا ئايلىنىپ تۇرىدۇ. ئۇ  
بۇ دۇنيادا ئادەملەرگە ياخشى نەسىھەتلەرنى قىلغان،  
ئەمما ئۆزى ئەمەل قىلمىغان ئادەم بولىدۇ. شۇنىڭ ئۈچۈن  
بىز ئوقۇغان، بىلگەن نەرسىلىرىمىزگە ئەلۋەتتە ئەمەل  
قىلىشىمىز كېرەك.

يۇقىرىدا ئېيتىلغانلار دوزاخ ئازابلىرىنىڭ بىر قىسمى،  
خالاس. دوزىخىلار ئازابلارغا چىدىماستىن: «ئەي دوزاخ  
پاسىبانى، بىزنى بۇ يەردىن چىقىرىۋەت، ئەمدى قەتئى  
گۇناھ قىلمايمىز»، دەپ يالۋۇرىدۇ. ئەمما دوزاخ  
پاسىبانلىرى ئۇلارغا: «بەتتەر بولۇڭلار، گەپ قىلماڭلار  
بىزگە! ئەگەر سىلەر بۇ يەردىن چىقساڭلار، ئىلگىرى  
قىلغان ئىشلىرىڭلارنى يەنە قىلىسىلەر!»، دەپ

ئېيتىشىدۇ. دوزىخىلار دۇنيادا قىلغان گۇناھلىرىغا مىڭ -  
مىڭ پۇشايمان قىلىشىدۇ. بەھۇدە ئۆتكۈزگەن ئۆمۈرلىرىگە  
ئەپسۇسلىنىدۇ. ئەمما ئەپسۇسلىرى پايدا بەرمەيدۇ.  
ئاخىرى ئۇلار ئۆلۈمنى ئارزۇ قىلىدۇ. «كاشكى، ئۆلۈپلا بۇ  
ئۆلۈمدىن قۇتۇلساقچۇ!» دەيدۇ. ئەمما ئۇ يەردە ئۆلۈم  
بولمايدۇ. پەقەت ئازاب، ئازاب... چۈنكى ئۇلار دۇنيادا  
ناھايىتى كۆپ يامان ئىشلارنى قىلىشقاندە!

جەھەننەمدىكىلەرگە زەرىئە دىگەن تاماق يېگۈزۈلىدۇ.

ئۇ تىكەنگە ئوخشاش بولۇپ، تامغاقتا چاپلىشىپ  
قالدۇ. زەرىئە زەھەردىن ئاچچىق، ئەخلەتتىنمۇ سېسىق.  
يەنە ئۇ يەردە زەققۇم دېگەن دەرەخ بولىدۇ. ئۇ ئوتتا  
كۆيمەيدۇ، ئوت تەگكەنسىرى چوڭىيدۇ، ئۆسۈپ  
كېتىۋېرىدۇ. ئۇنىڭ مېۋىسىمۇ دوزاخ ئەھلىنىڭ تامىقىدۇر.  
ئەگەر زەققۇم دەرەخى مېۋىسىنىڭ بىر تامچىسى بۇ دۇنياغا  
چۈشسە، دۇنيادىكى ھەممە سۇلار، يېمەكلىكلەر، مېۋىلەر  
شۇزات سېسىپ كېتىدۇ. دوزاختىكىلەرگە يەنە  
غىسلەن دېگەن تاماق بېرىلىدۇ. ئۇ دوزىخىلەرنىڭ  
بەدەنلىرىدىن ۋە ئېغىزلىرىدىن ئاقىدىغان قان،  
يىرىڭلاردىن ئىبارەت.

دوزىخىلارغا ئىچۈرىلىدىغان ئىچىملىكلەر توت خىلدۇر:



ھەممىم، غەسساق، سەدىد، مۇھل، ھەممىم - بۇ قايناقسۇ. دوزاختا ئۇندىن قايناق نەرسە بولمايدۇ. غەسساق - كاپىرلارنىڭ گۆشى ۋە تىرىسىدىن ئاقىدىغان يىرىك. سەدىد بولسا قان ۋە يىرىگىدىن ئىبارەت. مۇھل - قايناپ تۇرغان ياغ. دوزاختكى كىشىلەرگە ئەنە شۇلارنى ئىچىش بۇيرۇلىدۇ. دوزىخى ئادەم سەدىدىنى ئېغىزغا ئېلىپ بارسا، ئاغزى ۋە يۈزى كۆيۈپ كېتىدۇ. ئىچسە ئىچ - باغرىلىرى ئۈزۈلۈپ، قىرقلپ، ئارقىسىدىن چىقىپ كېتىدۇ. كىمكى بۇ دۇنيادا ھاراق ئىچىدىغان بولسا، ئاللاھ ئۇنىڭغا دوزاخ ئەھلىنىڭ يىرىگىلىرىنى ئىچۈرىدۇ. ئاللاھ بىزنى ھەممە گۇناھلاردىن ۋە ئازابلاردىن ئۆزى ساقلىسۇن.

دوزىخلارنىڭ كۆرۈنۈشىلىرىمۇ دەھشەتلىك ۋە قورقۇنچىلۇق بولىدۇ.

يۈزلىرى كۆيۈپ، يۇقىرى لەۋلىرى تارتىلىپ باشلىرىغىچە چىقىپ قالىدۇ. پەستكى لەۋلىرى ئېسىلىپ كىندىكلىرىگىچە چۈشىدۇ. چىشلىرى پەنجىرىدەك ئېچىلىپ، ھىڭگىيىپ قالغان بولىدۇ. بەزىلىرىنىڭ كۆرۈنۈشى چوچىقىغا ئوخشاپ قالىدۇ. ئەگەر بىر دوزىخى ئادەمنى بۇ دۇنياغا كەلتۈرۈپ قويسا، ئادەملەر ئۇنى

كۆرۈپ قورقۇپ كېتىپ ۋە سېسىقلىقىغا چىدىيالماي ئۆلۈپ قالدۇ.

بالىلار، دوزاخقا قانداق ئادەملەر چۈشىدۇ، ئاڭلىغانمۇسىلەر؟

دوزاخقا چۈشىدىغانلار مانا بۇلاردۇر:

1. ئاللاھ ۋە رەسۇلىغا ئىمان كەلتۈرمىگەن كاپىرلار، ئۆزىنى يالغاندىن مۇسۇلمان كۆرسىتىپ، ئىسلامغا، مۇسۇلمانلارغا زىيان يەتكۈزۈپ يۈرگەن مۇناپىقلار، دىننىڭ راۋاجىغا توسقۇنلۇق قىلغان پاسقلار؛

2. «مۇسۇلمانمەن» دەپ تۇرۇپ، ناماز ئوقۇمىغان، ئاللاھ ۋە پەيغەمبەرنىڭ ئېيتقانلىرىنى تولۇق بىجىرمىگەن ياكى ئىسلامغا ئۆزگەرتىش كىرگۈزگەن كىشىلەر؛

3. خەلققە زۇلۇم قىلغان پادىشاھ ۋە ئەمەلدارلار، ئادەملەرنى قورقۇتقان، ناھەق پۇللىرىنى ئېلىۋالغان، قىيىنغان، قاماققا سالغانلار؛

4. ئادەم ئۆلتۈرگەنلەر، ئۆزىنى ھەممىدىن ياخشى دەپ بىلگەن، كىبرىلىك كىشىلەر، ماختانچاق - رىياكارلار، قوپال، جاھىل ئادەملەر، ئۇيات ئىشلارنى قىلغان ئەخلاقسىزلار، غەيۋەتچى - چېقىمچىلار، ھەسەتخورلار، پىتىنچىلەر، ئالدامچىلار، پالچىلار،

ئوغرىلار، ھاراقكەشلەر، قمارۋازلار، ھارامدىن پۇل تاپقانلار، ئاتا - ئانىسىنى، قېرىنداشلىرىنى، دوستلىرىنى نارازى قىلغانلار؛

### دوزاخقا مۇسۇلمان كىشىمۇ چۈشەمدۇ؟

دوزاخ ئەسلىدە كاپىرلار ئۈچۈن يارىتىلغان. بىراق مۇسۇلمان ئادەممۇ ئەگەر بۇ دۇنيادا گۇناھ قىلسا ۋە تەۋبە قىلماستىن ئۆلسە، دوزاخقا كىرىدۇ. ئۇ گۇناھىغا چۈشلۈك جەھەننەمدە كۆيىدۇ. گۇناھلىرى تۈگىگەندىن كېيىن، ئىمانى تۈپەيلى دوزاختىن چىقىپ جەننەتكە كىرىدۇ. دوزاختىكى مۇسۇلمانلارنىڭ بەزىلىرىنى ئاللاھنىڭ رۇخسىتى بىلەن پەيغەمبىرىمىز شاپائەت قىلىدۇ، يەنى دوزاختىن ئېلىپ چىقىدۇ. ھاياتىدا ساۋابلىق ئەمەللەرنى كۆپ قىلغان ياخشى مۇسۇلمانلارمۇ ئاللاھتىن رۇخسەت سوراپ، ئۆزلىرى تونۇغان بەزى مۇئمىنلەرنى دوزاختىن چىقىرىۋالىدۇ. ئەگەر ئىنسان بۇ دۇنيادا ئاللاھقا ئىمان كەلتۈرمىگەن ۋە ئىبادەت قىلمىغان بولسا، ئۇنى دوزاختىن ھېچكىم قۇتقۇزۇپ قالالمايدۇ. كاپىر ۋە مۇناپىقلار دوزاختا ئەبەدىي قېلىپ قالىدۇ.

بىر كۈنى پەيغەمبىرىمىز قۇرەيش قەبىلىسىنى يېغىپ، ئۇلارغا دوزاخ ھەققىدە گەپ قىلدى. دوزاختىن قۇتۇلۇش ئۈچۈن ھەرىكەم ئۆزى ھەرىكەت قىلىشى كېرەكلىكىنى

ئېيتتى. كېيىن ئۆزىنىڭ قىزلىرىغا قاراپ: «ھەي مۇھەممەدنىڭ قىزى فاتىمە!» دېدى. «سەنمۇ ئۆزۈڭنى ئۆزۈڭ دوزاختىن قۇتقازغىن، چۈنكى مەن سىلەرگە ئاللاھنىڭ ئالدىدا ھېچنېمە قىلىپ بېرەلمەيمەن». ئەنە كۆردۈڭلارمۇ؟ ھەتتا پەيغەمبەر سەللەللاھۇ ئەلەيھى ۋەسەللەممۇ ئۆز قىزلىرىنى ئەگەر ئاللاھنىڭ ئېيتقىنىنى قىلمىسا، دوزاختىن ساقلاپ قالالمايدىكەن. دېمەك، ھەربىر ئىنسان دوزاخقا چۈشۈپ قالماسلىق ئۈچۈن ئۆزى ھەرىكەت قىلىپ، ئىسلام دىنىغا تولۇق ئەمەل قىلىشى كېرەك. كۆڭلى ساپ، ئەدەبلىك ۋە خۇش مۇئامىلە بولۇشى لازىم. پات - پات سەدىقە قىلىپ تۇرۇشى، ئاللاھقا دۇئا قىلىپ، دوزاختىن ساقلاشنى تىلەپ تۇرۇشى زۆرۈر.

**15 - قاندا: ئاللاھ ئۆزىگە ئىتائەت قىلمىغان بەندىلەر ئۈچۈن جەھەننەمنى ياراتقان. ئۇ ناھايىتىمۇ يامان جاي. كاپىرلار، مۇناپىقلار شۈبھىسىز دوزاخقا چۈشۈدۇ ۋە ئۇ يەردىن قايتىپ چىقالمايدۇ. گۇناھكار مۇسۇلمانلارمۇ دوزاخقا كىرىدۇ. ئۇلار گۇناھلىرىغا چۈشلۈك ئازابلىنىپ، كېيىن دوزاختىن چىقىدۇ ۋە جەننەتكە كىرىدۇ. ئاللاھ بىزنى گۇناھ ئىشلىرىدىن يىراق قىلسۇن. پەقەت ياخشى**

ئەمەللەرنى قىلىپ جەننەتكە كىرىشىمىزگە نىسبەتەن قىلسۇن، ئامىن!

سوئاللار:

1. قىيامەت كۈنى دوزاخ قانداق ئېلىپ كېلىنىدۇ؟ يارىماس ئادەملەر قانداق قىلىپ دوزاخقا تاشلىنىدۇ؟
2. جەھەننەم ئوتى ھەققىدە نېمىلەرنى بىلىسىز؟ جەھەننەمدە يەنە قانداق ئازابلار بولىدۇ؟
3. دوزىخلارنىڭ يېمەكلىكلىرى ۋە ئىچمەكلىرى نېمىلەردىن ئىبارەت؟
4. دوزاخقا قانداق ئادەملەرنىڭ چۈشىدىغانلىقىنى ئېيتىپ بېرىڭ.
5. دوزاخقا چۈشۈپ قالماسلىق ئۈچۈن نېمە قىلىش كېرەك؟

## ئون ئالتىنچى دەرس

### جەننەت قانداق جاي؟

ئاھ، جەننەت! جەننەت! بالىلار، بىلەمسىلەر، جەننەت قانداق جاي؟ ئەگەر مەن ھازىر جەننەت ھەققىدە گەپ باشلىسام، گېپىم ھېچ تۈگىمەيدۇ. ئەمما مەيلى، كېلىڭلار، سىلەرگە ئازغىنە گەپ قىلىپ بېرەي. قالغىنىنى چوڭ كىتابلارنى ئوقۇغاندا ئۆزۈڭلار بىلىپ قالسىلەر.

سىلەرگە چۈشەندۈرۈش ئۈچۈن جەننەتنى قايسى باغقا، قايسى گۈزەل شەھەرگە ئوخشاتسام بولار؟!... ياق، ئۇنى ھېچنەرسىگە ئوخشالتالمايمەن. چۈنكى بۇ دۇنيادا جەننەتكە ئوخشايدىغان ھېچبىر جاي يوقتە! ئۇ شۇنداق چىرايلىقكى، سۆز بىلەن تەرىپلەپ بولمايدۇ. ئۇ يەرنى پەقەت بېرىپ كۆرۈش كېرەك! ئەنە شۇچاغدا بىلىسىز جەننەتنىڭ قانداق ئىكەنلىكىنى! «جەننەتتە كۆز كۆرمىگەن، قۇلاق ئىشتمىگەن، ئادەمنىڭ خىيالىدىن ئۆتمىگەن نەرسىلەر بار» دېگەن پەيغەمبەر سەللەللاھۇ ئەلەيھى ۋەسەللەم.

جەننەت ھازىر بارمۇ؟ ھەئە، جەننەت ھازىر بار! ئۇ يەتتە قەۋەت ئاسماننىڭ ئۈستىدە، ئاللاھ ئەرشىنىڭ ئاستىدا. ئۇ ناھايىتى چىرايلىق باغلاردىن، شارقىراپ ئېقىۋاتقان دەريالاردىن، ئاجايىپ شەھەر ۋە مەملىكەتلەردىن، سايە - سالقىن ئارامگاھلاردىن ئىبارەت. جەننەتكە كىرگەن ئادەم بۇ دۇنيانى ئۇنتۇپ قالاي دەيدۇ. قەتئى قايىتىپ چىققۇسى كەلمەيدۇ. ئۇنىڭ چوڭلۇقى قانچىلىك، ئېيتايىمۇ؟ يەتتە قەۋەت ئاسمان بىلەن يەرنىڭ ھەممىسى قوشۇلسىمۇ، جەننەتكە تەڭ بولالمايدۇ. جەننەت ئەنە شۇنداق چوڭ! ئۇنىڭ خۇشبۇي ھىدى 100 يىللىق يولدىن كېلىپ تۇرىدۇ. جەننەت قەۋەت - قەۋەت قىلىپ يارىتىلغان بولۇپ، ئۇنىڭ ئەڭ يۇقىرىسى فەردەۋس جەننىتى دەپ ئاتىلىدۇ. بۇ دۇنيا يوقۇلۇپ كېتىدۇ، ئەمما جەننەت مەڭگۈ يوقالمايدۇ.

جەننەتنىڭ سەككىز دارۋازىسى بار. ئۇلار شۇنداق چوڭكى، بۇ چېتى بىلەن ئۇ چېتىنىڭ ئارىسى 40 يىللىق يول. جەننەت دەريۋازىسىنىڭ ئالدىغا بىرىنچى بولۇپ مۇھەممەد سەللەللاھۇ ئەلەيھى ۋەسەللەم كېلىدۇ. جەننەت ئۇ كىشىگە ئېچىلىدۇ. جەننەتكە ئەڭ ئاۋۋال شۇ زات كىرىدۇ. كېيىن ئۇ كىشىنىڭ ئۈممەتلىرى - بىز مۇسۇلمانلار كىرىمىز. ئاندىن كېيىن باشقا پەيغەمبەرلەرنىڭ ئۈممەتلىرى كىرىشىدۇ. دىن يولىدا

ھالاك بولغان شېھىتلەر، ئىلمىگە ئەمەل قىلغان ئالىملار، كەمبەغەللەرنى ياخشى كۆرىدىغان بايلار ۋە سېخىيلار جەننەتكە بىرىنچىلار قاتارىدا كىرىدۇ. جەننەت ئەھلىنىڭ ئەڭ كۆپى كەمبەغەللەر ۋە كۆپ زۇلۇم تارتقان كىشىلەر بولىدۇ. ئاتا - ئانىسىنىڭ دۇئاسىنى ئالغان ئادەملەر، ئېرىنى رازى قىلغان ئاياللار، خۇشمۇئامىلە كىشىلەرمۇ جەننەتكە تېز كىرىدۇ.

جەننەتنىڭ 100 دەرىجىسى بار. ئىنسانلار بۇ دۇنيادا قانچىلىك چىرايلىق ۋە كۆپ ئەمەل قىلغانلىرىغا قاراپ جەننەتتىن تۈرلۈك خىل دەرىجىدە ئورۇن ئالىدۇ.

جەننەتنىڭ ھاۋاسى ئىنتايىن يېقىملىق. ئۇ سوغۇقمۇ ئەمەس، ئىسسىقمۇ ئەمەس. دائىم خۇددى باھاردەك بولۇپ تۇرىدۇ. ئەتىگەن كۈن چىقىش ئالدىدا بولىدىغان نەھار ۋاقتى بارغۇ؟! جەننەتتە ئەنە شۇنداق ساپ ۋە پاكىزە ھالەت بولىدۇ. ئۇ يەردە قۇياش بولمايدۇ، ئەمما ئاللاھنىڭ نۇرى بىلەن ھەممە ياق يۇپيۇرۇق بولۇپ تۇرىدۇ.

جەننەتنىڭ مېۋىلىرىگە كەلسەك، ئۇلارنىڭ نەچچە مىڭ خىل ئىكەنلىكىنى ئاللاھتىن باشقا ھېچكىم بىلمەيدۇ. ئۇلار ھازىر مەي باغلاپ پىشىپ، جەننەتنى ئادەملەرنى كۈتۈپ تۇرىدۇ. ئۇلار ھېچقاچان بۇزۇلمايدۇ، سېسىمايدۇ. تىك تۇرۇپ ئۈزىمەن دېسىڭىزمۇ، ئولتۇرغان



يېرىڭىزدە ئۈزىمەن دېسىڭىزمۇ، يانپاشلاپ يېتىپ ئۈزىمەن دېسىڭىزمۇ جەننەت مېۋىلىرى سىزنىڭ ئالدىڭىزغا كېلىپ تۇرىدۇ. بىرسىنى ئۈزسىڭىز ئۇنىڭ ئورنىغا دەرھال ئىككى مېۋە پەيدا بولۇپ قېلىۋېرىدۇ. ئۇلار شۇقەدەر شېرىنكى، مەزىسى ئاغزىڭىزدىن ھېچ كەتمەيدۇ.

ئەگەر گۆش يېگۈڭىز كېلىپ قالسا، ئالدىڭىزغا تۈرلۈك قۇشلار ئۇچۇپ كېلىشىدۇ ۋە تىلغا كىرىپ، سىزگە ئۆزلىرىنى تۇنۇشتۇرۇشقا باشلايدۇ: «مەن پالانى قۇش، پالانى نەرسىدىن يەپ چوڭ بولغان، گۆشۈم شۇنداق شىرىن، مېنى يەڭ!» دەيدۇ بىرسى. «مەن پالان، پالان گۈللەرنى يەپ ئۆسكەن، مېنىڭ گۆشۈم ئىنتايىن شېرىن، مېنى يەڭ!» دەيدۇ باشقىسى. سىز قايسى بىرىنى تاللىسىڭىز، ئۇ شۇ زامات پىشىپ، تىللا لىگەندە ئالدىڭىزغا كېلىدۇ. يەپ بولۇشىڭىز بىلەن ئۇ يەنە تىرىلىپ، ئۇچۇپ كېتىۋېرىدۇ.

جەننەت بىر ئادەمگە مىڭ خىزمەتچى بولىدۇ. ئۇلار ھەرخىل تائام ئېلىپ كېلىشكەندە 70 خىل تىللا لىگەندە تۈرلۈك تائاملار، سان - ساناقسىز قەدەھلەردە ئىچمىلىكلەر كەلتۈرۈشىدۇ. تاللىغان تائامىڭىزدىن خالىغىنىڭىزچە يەۋېرىسىز. خالىغان ئىچمىلىكلەردىن ئىچۈپىرىسىز. قورسىقىڭىز تويۇپ كەتمەيدۇ. تائامدىن

كېيىن ھاجەت قىلىش، ئىزلىش بولمايدۇ. يېگەن تائامىڭىز يەڭگىل تەرگە ئايلىنىپ، ئۆزى چىقىپ كىتىۋېرىدۇ. تىنىڭىزدىن چىققان تەردىن ئاجايىپ ئەترىنىڭ ھىدى كېلىدۇ. جەننەتتە بۇرۇن قېقىش، تۈكۈرۈش، يۆتىلىش، شامالداش، كېسەل بولۇش يوق. ئاللاھ ئۇ يەردە ھەممە ئادەملەرگە يېڭىدىن تەن پەيدا قىلىپ بېرىدۇ. بەدىنىڭىزدە قان، يىرىك، بەلغەم بولمايدۇ. نەپەس ئېلىپ، نەپەس چىقىرىۋاتقان ئاغزىڭىزدىن ئۆز - ئۆزىدىن ھەمدۇسانا ۋە تەسبىھ چىقىۋېرىدۇ. جەننەتتە ھەربىر ئىنسانغا تائام يېيىش، ئىچىش ۋە باشقا ئىشلار ئۈچۈن 100 ئادەمنىڭ كۈچى بېرىپ قويۇلىدۇ. بۇنداق ياخشىلىقلار بۇ دۇنيادا ھارام نەرسىلەر يېمىگەن، ھارام ئىشلارنى قىلمىغان، ئاللاھ رەسۇلىنىڭ ئېيتقانلىرىنى قىلىپ ئۆتكەن، نەپىسنى تۇتقان ئىنسانلار ئۈچۈن تەييارلاپ قويۇلغان. جەننەتكە كىرىشتە كەمپىرلەر (قېرى ئاياللار) ياش قىزلارغا ئايلىنىدۇ. بوۋايىلار يىگىت بولىدۇ. ساقاللىرى بولمايدۇ. جەننەتتە ھەممە ئادەملەر بىرخىلدا 33 ياشتا بولىدۇ. قەتئى قېرمايدۇ، ئۆلمەيدۇ. دائىم ياش ۋە چىرايلىق ھالەتتە يۈرۈۋېرىدۇ. جەننەتتە بىر بازار بولىدۇ. ئۇ يەردە ھېچنېمە سېتىلمايدۇ. ئەمما ھەرخىل چىرايلىق ئادەملەرنىڭ سۈرەتلىرى بولىدۇ. ئاشۇ يەرگە بېرىپ قايسى سۈرەت

سىزگە ياقسا، ئاشۇنى تاللايسىز. سىز ئاشۇ سۈرەتتىكى چىرايلىق ئادەمگە ئايلىنىسىز. شۇنداق قىلىپ، ھەممە ئۆزى خالىغانچە چىرايلىق بولۇپ قالدۇ.

جەننەتتە بىر دېڭىزدا سۇ، بىر دېڭىزدا سۈت، يەنە بىر دېڭىزدا ھەسەل، باشقا دېڭىزدا باشقا ئىچمىلىكلەر بولىدۇ. ئەنە ئاشۇ دېڭىزلاردىن دەريالار ئېقىپ تۇرىدۇ. دەريالار ئۆيلەرنىڭ ئاستىدىن ئېقىپ ئۆتىدۇ. ئەمما ھېچكىمگە زىيان يەتكۈزمەيدۇ. ئادەملەر ئۆيلىرىدە تۇرۇپ، تاماشا قىلىپ ئولتۇرىدۇ. ئۇ يەردە يەنە بىر دەريا بار، ئۇ دەريانىڭ لىۋىدە چىرايلىق قىزلار بولىدۇ. ئۇلار ئىنتايىن چىرايلىق ئاۋاز بىلەن ناخشا ئېيتىشىدۇ. ئادەملەر كېلىپ ئۇلارنىڭ ناخشىلىرىنى ئاڭلايدۇ. بۇنداق ئاۋازنى دۇنيادا ھېچكىم ئىشتمىگەن. ئاشۇ قىزلاردىن قايسى بىرى كىمگە يېقىپ قالسا، ئاللاھ ئۇنى ئاشۇ ئادەمگە ھەدىيە قىلىدۇ. ئۇنىڭ ئورنىغا ئاللاھ شۇزامات يەنە باشقىسىنى يارىتىپ قويدۇ. ئاللاھ ھەربىر كىشى ئۈچۈن خىزمەت قىلسۇن، دەپ جەننەت 72 قىز سوۋغا قىلىدۇ. ئۇلارنى ئىككىسى بۇ دۇنيادىكى قىز ئاياللاردىن، 70ى جەننەت ھۆرلىرىدىن بولىدۇ. جەننەتتە خوتۇن - قىزلارمۇ مۇئمىن - مۇسۇلمانلاردىن ئۆزلىرى خالىغان كىشىلىرى بىلەن بىرگە بولىدۇ. ئۇلارغىمۇ ئاللاھ ئىنتايىن كۆپ ياخشىلىقلارنى تەييارلاپ قويغان.

جەننەتتە بىر دەرەخ بار، ئەگەر ئۇنىڭ تىگىدە ئات بىلەن 100 يىل چاپسىڭىزمۇ سايىسى تۈگىمەيدۇ. جەننەتتە قاناتلىق ئۇچار ئاتلار بولىدۇ. ئۇنىڭغا مىنىسىڭىز سىزنى ئۇچۇرۇپ كېتىدۇ. ئەمما يېقىتتۇۋەتمەيدۇ. ئېلىپ قېچىپ كەتمەيدۇ. قەيەرگە دېسىڭىز، «خوش» دەپ ئېلىپ بارىدۇ. سىزنى تاماشا قىلدۇرۇپ يۈرىدۇ.

بۇ دۇنيادا ياخشى ئەمەللەرنى ئاز قىلغان، جەننەتكە ھەممىدىن كېيىن كىرىپ، ئەڭ ئاز مۇكاپات ئالدىغان ئادەمنى ئېيتىپ بېرەيمۇ؟ ئۇ ئادەمگە جەننەت بېرىلدىغان باغلار، گۈلزارلار، شەھەر ۋە مەملىكەتلەر ھازىر بىز ياشاپ تۇرغان دۇنيا بىلەن باراۋەر بولىدۇ. كېيىن ئۇنىڭغا شۇ دۇنيادىن يەنە 10ى بېرىلىدۇ. ئەنە كۆردىڭىزمۇ؟ جەننەتتىكى ئەڭ ئاز مۇكاپات شۇنچىلىك بولسا، ئەمدى ياخشى ئەمەللەرنى تازا كۆپ قىلغان ئادەمگە بېرىلدىغان مۇكاپاتنى قانداق تەسەۋۋۇر قىلىپ بولىسۇن؟

جەننەتنىڭ شەھەر ۋە كۈچلىرى، ساراي ۋە قەسىرلىرى، ھويلا ۋە ئۆيلىرى ئالتۇن - كۈمۈشتىن، ياقۇت ۋە زەبەر جەدىتىن، مەرۋايىت ۋە زۇمرەتتىندۇر. يېرىدە توپا - چاڭ ۋە كىرلار يوق. تۇپرىقى يېقىملىق ھەد تارقىتىدىغان زەفراندۇر.

ئىشقىلىپ، ئادەملەرگە نېمە ياقىدىغان بولسا،  
ھەممىسى جەننەتتە ھازىر قىلىنغان. ئۇلارغا نېمە  
ياقماقلىغان بولسا، ھەممىسى دوزاخقا ئېلىپ كىرىپ  
قويۇلغان.

جەننەتتىكى ئەڭ چوڭ نېمەت ۋە مۇكاپات شۇكى،  
ھەممە مۇئمىنلەر ئاللاھنى ئۆز كۆزلىرى بىلەن كۆرىدۇ.  
ئۇنىڭ بىلەن يۈزمۇ - يۈز تۇرۇپ سالاملىشىدۇ،  
گەپلىشىدۇ. بۇ ئەڭ ئۇلۇغ بەختتۇر. دېمەك، بىز جەننەتتە  
ئاللاھنى ۋە پەيغەمبىرىمىزنى كۆرىمىز. شۇنداقلا، ئۆتۈپ  
كەتكەن مۇئمىن ئاتا - بوۋىلىرىمىز، ئانا -  
مومىلىرىمىزنىمۇ ئىنشا ئاللاھ جەننەتتە تاپىمىز. ئۇ يەردە  
ھەربىر ئادەم ئۆزىنىڭ ياخشى كۆرگەن ئادەملىرى،  
دوستلىرى بىلەن بىرگە ياشايدۇ. ئەمما جەننەتكە  
يېتىش ئۈچۈن ئىنسان بۇ دۇنيادا ھەق يولدا بولۇشى،  
قىيىنچىلىق ۋە سىناقلىقلارغا چىرايلىق سەۋر قىلالىشى  
كېرەك.

دەيمەن دىسەم، گەپ جېق. ئەمما ۋاقت كەم.  
بالىلار، ياخشىسى ئۆزەڭلار تىزراق كىتاب ئوقۇيدىغان  
بولۇڭلار. شۇ چاغدا يەنە كۆپلىگەن نەرسىلەرنى  
بىلىۋالسىلەر. ئەڭ زۆرۈرى، سىلەر جەننەتكە كىرىدىغان  
ياخشى بالىلار ۋە ياخشى قىزلاردىن بولۇڭلار. ئىلىملىك،

ئەدەبلىك، ئىبادەتلىك، تەقۋادار، مېھنەتسۈيەر، سەۋرلىك ۋە قورقماس كىشىلەردىن بولۇپ ئۆسۈڭلار، بولامدۇ؟

**16 - قانداق:** بىز ياشاۋاتقان دۇنيا قىيامەت كۈنى يوق بولۇپ كېتىدۇ. شۇندىن كېيىن ئاللاھ مۇئمىنلەرنى جەننەتكە كىرگۈزىدۇ. جەننەت بۇ دۇنيادا ئاللاھقا ئىمان كەلتۈرۈپ، ئىبادەت قىلغان، پاكىزە ھايات كەچۈرگەن، سەۋرلىك، غەيرەتلىك ۋە جەسۇر مۇئمىنلەر ئۈچۈن تەييارلاپ قويۇلغان. مۇسۇلمانلار جەننەتتە ئەبەدىي راھەتتە ياشايدۇ.

سوئاللار:

1. پەيغەمبىرىمىز جەننەتنى قانداق تەرىپلىگەن؟ جەننەت ھازىر قەيەردە؟
2. جەننەتكە ئەڭ ئاۋۋال كىملىرى كىرىدۇ؟
3. جەننەت ھەققىدە نىمىلەرنى بىلىسىز؟
4. جەننەتكە كىرىش ئۈچۈن نىمىلەرنى قىلىش كېرەك؟

## ئون يەتتىنچى دەرس

### مۇسۇلمان بالا قانداق بولىدۇ؟

ھۆرمەتلىك بالىلار، بىز سىلەر بىلەن كۆپ نەرسىلەرنى ئوقۇپ ئۆگەندۇق، بىلىمگە نىزمىنى بىلىۋالدۇق. ئەمدى بۈگۈن ئاخىرقى دەرسىمىزدە ياخشى بالا ۋە ياخشى قىزنىڭ قانداق بولۇشى كېرەكلىكى ھەققىدە سۆھبەت قىلىمىز. مۇسۇلمان بالا دائىم ئەمەل قىلىپ تۇرىدىغان قائىدىلەرنى ئۈچ قىسىمغا بۆلۈپ ئۆگىنىمىز.

### بىرىنچى قىسىم

1 - مۇسۇلمان بالا ئاللاھ ۋە رەسۇلغا ئىمان كەلتۈرگەن بولىدۇ. ھەممىدىن بەك ئۇ ئىككەيلەننى ياخشى كۆرىدۇ. ئۇلار بۇيرىغان ئەمەللەرنى ئىخلاس بىلەن تولۇق بىجىرىدۇ، ساۋابىنى ھەركۈنى كۆپەيتىپ تۇرىدۇ. ئىبادەت ۋاقتى بولغاندا ھورۇنلۇق قىلمايدۇ. ياخشى ئىشلارغا بۇيرۇلغاندا بويۇن تولغىمايدۇ. ئاللاھنىڭ دۇنيا ۋە ئاخىرەتتىكى ئازابىدىن قورقۇپ تۇرىدۇ. گۇناھلىرىغا تەۋبە

قىلدۇ، ئىسلام توسقان ئىشلارنى قەتئىي قىلمايدۇ. ئاللاھتىن ئۆزىنى، ئاتا - ئانىسىنى، قېرىنداشلىرىنى، ئۇستازلىرىنى ۋە بۇرادەرلىرىنى دوزاختىن ساقلاشنى، جەننەتكە كىرگۈزۈشنى سوراپ تۇرىدۇ.

2 - مۇسۇلمان بالا ياخشى بالدۇر. ئۇ ئاتا - ئانىسىنى ياخشى كۆرىدۇ. ئۇلارنى دائىم خۇرسەن قىلىشقا ھەرىكەت قىلدۇ. مۇبادا بىلمەستىن خاپا قىلىپ قويسا، دەررۇ كەچۈرۈم سورايدۇ. ئىشقا بۇيرىسا «خوپ، بولىدۇ» دەپ بىجىرىدۇ. ئۇلارنىڭ دۇئالىرىنى ئالىدۇ. بىرەر ئىش قىلىۋاتقان بولسا، قارشىپ بېرىدۇ. ئاتا - ئانىسىنىڭ ئالدىلىرىدا ئەدەب بىلەن تۇرىدۇ.

3 - مۇسۇلمان بالىنىڭ بەدىنى ۋە يۈز - قوللىرى پاكىزە، كىيىملىرى ئازادە بولىدۇ. ئۇ ترىناقللىرىنى، چاچلىرىنى كۆپ ئۆستۈرۈۋەتمەيدۇ. ھۇجرىلىرىنى، ئۆزىنىڭ كۆرىپە - ياستۇقلىرىنى پاكىزە ساقلايدۇ. يەشكەن كىيىملىرىنى چىرايلىق قىلىپ تەقلەپ قويدۇ. كىتاب - دەپتەرلىرىنى كىر قىلمايدۇ. ئۆيدىكى ئىشلارنى ئۆزى بىلىپ قىلىۋېرىدۇ.

4 - ئۇ ئاكا - ئۇكىلىرى، ئاچا - سىڭىللىرىنى ھۆرمەت قىلدۇ. قېرىنداشلىرىنى كۆرۈپ (يوقلاپ) تۇرىدۇ. چۈنكى ئاللاھ قېرىنداشلار بىلەن ياخشى ئالاقىدە بولۇشقا



بۇيرىغان. يېقىنلىرىدىن يىراقلىشىپ كەتكەن ئادەم جەننەتكە كىرمەيدۇ.

5 - مۇسۇلمان بالا ھەرۋاقت ئىلىم ئالىدۇ. ھەركۈنى كىتاب ئوقۇيدۇ، دەرس ئالىدۇ. قۇرئان سۈرىلىرىنى، زىكىر - دۇئالىرىنى يادلايدۇ. ئىلاجىنىڭ بارىچە تىلىۋىزورنى ئاز كۆرىدۇ. ئۇ مەكتەپ دەرسلىرىنى ياخشى ئۆزلەشتۈرىدۇ. ئىسلامى ۋە دۇنياۋى ئۇستازلىرىنى قاتتىق ھۆرمەت قىلىدۇ. ئۆزىنىڭ بىلگەنلىرىنى باشقىلارغا ئۆگىتىدۇ.

6 - مەلۇمكى، ھەربىر ئىشنىڭ ئۆز ئەدەب - قائىدىسى بار. مۇسۇلمان بالا ئەنە شۇ ئەدەبلەرنىڭ ھەممىسىنى قىلىدۇ. يۇرۇش - تۇرۇش، مېھمان كۈتۈش، باشقىلار ئالدىدا ئۆزىنى تۇتۇش، ئادەملەر بىلەن گەپلىشىش، ئولتۇرۇش، تاماق يېيىش، ئۇخلاش، ۋاھاكازا ئىشلاردا رەسۇلۇللاھ سەللەللاھۇ ئەلەيھى ۋەسەللەم كۆرسەتكەن سۈننەتلەرنى ئۆگىنىپ ئۇلارغا ئەمەل قىلىدۇ.

7 - مۇسۇلمان بالا شىپىن سۆزلۈك بولىدۇ. ئۇ ئۇستازىدىن، كىتابلاردىن ۋە ئەدەبلىك ئادەملەردىن چىرايلىق سۆزلەرنى سۆزلەشنى ئۆگىنىدۇ. ئۆكىلىرىغا، ئۆزىدىن كىچىكلەرگە مۇلايىم، سىلىق سۆزلەرنى قىلىدۇ.

8 - مۇسۇلمان بالا قولۇم - قوشنىلارنى ھۆرمەت قىلدۇ. ھەممىگە بىرىنچى بولۇپ سالام بېرىدۇ. كېسەللەر ۋە يوقسۇللاردىن ھال - ئەھۋال سورايدۇ. ئۇلارغا ياردەم قىلدۇ. باشقىلارنىڭ ئىلتىماسلىرىنى ئۆزىنىڭ ئىشىدىن ئاۋۋال بېجىرىشكە ھەرىكەت قىلدۇ.

9 - مۇسۇلمان بالا ئىسراپخورلۇقتىن ساقلىنىدۇ. تاھارەتتە ۋە باشقا ئىشلاردا سۇنى ئاز - ئازدىن ئىشلىتىدۇ. كېرەك بولمايۋاتقان چىراقلارنى ئۆچۈرۈپتۇ. دەپتەرلىرىنى تولغۇزماي تاشلاپ قويمايدۇ.

## ئىككىنچى قىسىم

10 - مۇسۇلمان بالا ئۇيات ئىشلارنى قىلمايدۇ. ئۇيات (ئەۋرەت) يەرلىرىنى ھېچكىمگە كۆرسەتمەيدۇ. باشقىلارنىڭمۇ ئەۋرىتىگە قارىمايدۇ. يامان سۈرەتلەر ۋە يامان كىنولارنى كۆرمەيدۇ. يامان بالىلار بىلەن ئوينىمايدۇ. بىرەر دوستى گۇناھ ئىش قىلىۋاتقان بولسا (تاماكى چىكىش، قمار ئويناش، ئۇرۇشۇش، سوقۇشۇش، دېگەندەك)، ئۇنى چىرايلىق سۆزلەر بىلەن قايتۇرىدۇ، ساۋابلىق ئىشلارنى قىلىشقا قىزىقتۇرىدۇ.

**11 -** ئۇ ھايۋانلار ۋە قۇشلارغا، جانىۋارلارغا شەپقەتلىك بولىدۇ. ئۇلارنى بېكاردىن بېكارغا ئۆلتۈرمەيدۇ. ئۇرۇپ قىينمايدۇ. دەرەخلەرنى سۇندۇرمايدۇ. گۈللەر ۋە ئۆسۈملۈكلەرنى يۇلۇپ تاشلىۋەتمەيدۇ. ئۇلارنى پەرۋىش قىلدۇ، چۈنكى ئۇلار ئاللاھقا تەسبىھ ئېيتىپ تۇرىشىدۇ.

**12 -** ياخشى بالا بىراۋنىڭ ھەققىدىن ئىھتىيات قىلدۇ. ھېچكىمنىڭ نەرسىسىنى سورىماستىن ئالمايدۇ. باشقىلارنىڭ مېلىنى رۇخسەتسىز ئېلىش - ھارام. ئۆزىنىڭ نەرسىسى ئاز بولسىمۇ، ياخشى بالا شۇنىڭغا قانائەت قىلدۇ. ئادەملەردىن نەرسە سورىماسلىققا ھەرىكەت قىلدۇ.

**13 -** مۇسۇلمان بالا سېخى بولىدۇ. ئاللاھ بەرگەن نېمەتلەردىن باشقىلارغىمۇ بېرىدۇ. ھەدىيە، ئېھسان، سەدىقە قىلىپ تۇرۇشنى ئادەت قىلدۇ. بېخىللىق قىلمايدۇ. نەفسى بۇزۇق، ئاچكۆز بولمايدۇ. ئەڭ ياخشى نەرسىلەرنىڭ ئۆزىگە بولۇشنى خالايدىغان شەخسىيەتچىمۇ بولمايدۇ.

**14 -** ئۇ ئۆزىگە ئازغىنا ياخشىلىق قىلغان ئادەمگىمۇ رەھمەت ئېيتىدۇ. ياخشىلىقنى ئۇنۇتمايدۇ ۋە ئۇنى چوڭراق قىلىپ قايتۇرۇشقا ئىنتىلىدۇ. ئەمما ئۆزى

كىمگىدۇر ياخشىلىق قىلغان بولسا، ئۇندىن رەھمەت كۈتۈپ يۈرمەيدۇ. بۇ ئىشى ئۈچۈن ساۋاب بېرىشنى ئاللاھتىن سورايدۇ.

**15 -** ئۇ ھېچكىمگە ھەسەت قىلمايدۇ. بىرەر بالىنىڭ ئىلمى ياكى نەرسىلىرى ئۇنىڭكىدىن كۆپرەك، چىرايلىقراق بولسا، ئۇنىڭغا كۆز قىزارتمايدۇ، بەلكى ھەۋەس قىلىدۇ. ئاللاھتىن ئۆزىگىمۇ ئاشۇنداق نەرسىلەرنى بېرىشنى سورايدۇ. ئاللاھ ئۇنىڭغا نېمىنىدۇر بەرمىگەن بولسا، خاپا بولمايدۇ. بارىغا شۈكۈر قىلىپ يۈرىدۇ. بۇ چاغدا ئاللاھ ئۇنىڭغىمۇ ئۆز نېئمەتلىرىدىن تېخىمۇ كۆپ بېرىدۇ.

**16 -** ياخشى بالا بىرەر ئادەمنىڭ ياخشى ئىش قىلىۋاتقىنىنى كۆرسە، دەررۇ ئۇنىڭ ئەيىپىنى تېپىشقا ھەرىكەت قىلمايدۇ. ئەكسىچە، شۇ ياخشى ئىشتىن ئۆزىگە پايدا بولمىسىمۇ، ئۇنى ماختاپ، دۇئا قىلىپ قويدۇ. ئۇ باشقىلارغا پايدىسى تېگىدىغان ياخشى ئىشلار ئۈچۈنمۇ خۇرسەن بولىدۇ. چۈنكى ياخشى ئىشلارنى ئاللاھ ياخشى كۆرىدۇ - دە.

**17 -** ياخشى بالا نامازخانلارنىڭ ئەيىپىنى خۇددى ئۆزىنىڭكىدەك ياپىدۇ. بىر مۇسۇلماننىڭ كەمچىلىكىنى كۆرۈپ قالسا، ئۇنى ھېچكىمگە ئېيتمايدۇ. ئەگەر ئىلاجى بولسا، ئاشۇ ئادەمنىڭ ئۆزىگە چىرايلىق قىلىپ

چۈشەندۈرىدۇ. مۇسۇلماننىڭ خاتالىقىنى باھانە قىلىپ، ئۇنى ئەيىبلەپ يۈرۈش كاپىرلارغا خىزمەت قىلىش بىلەن باراۋەردۇر.

**18 - ياخشى بالا ئۆزىنىڭ بۇرادەرلىرىنى قەدىرلەيدۇ.**  
ئۇلاردىن بىرى بىلەن خاپىلىشىپ قالسا، تېزدىن يارىشىۋالىدۇ. دوستلىرى ھەققىدە ياخشى گۇماندا بولىدۇ. تۈرلۈك باھانىلەر بىلەن ئۇلاردىن ئالاقىنى ئۈزمەيدۇ. ئەگەر ئۆزى خاتاغا يول قويغان بولسا، ئەيىپىنى تەن ئېلىپ، دەرھال كەچۈرۈم سورايدۇ. ئۆز بۇرادىرىدىن ئالاقىسىنى ئۈزۈۋەتكەن ئادەم ئىلمىلىك بولسىمۇ، ياخشى ئادەم بولمايدۇ.

**19 - مۇسۇلمان بالا سەل چوڭراق بۇرادەرلەردىن ئۆزىگە نىسبەتەن بىرەر خاتالىق ئۆتكۈزگىنىنى كۆرسە، يېشىنى ھۆرمەت قىلىپ، ئۇنىڭغا قاتتىق سۆز قىلمايدۇ. ئۇنىڭ ئالدىدا ئۆزىنى كەمتەر ۋە ئەدەبلىك تۇتىدۇ. ئارقىسىدىن گەپ قىلمايدۇ.**

**20 - ياخشى بالىنىڭ چىرايى ئۇچۇق بولىدۇ. ئاچچىقى كەلگەندە ئەپتىنى بۇزۇپ، چىرايىنى تۈرۈۋالىدۇ، قاپقىنى سېلىۋالىدۇ. ئۇنىڭ ھاياتىدا بىرەر كۆڭۈلسىز ئىش سادىر بولۇپ قالسا، ئۇ ئاللاھنىڭ تەقدىرىدىن بولىدۇ. تەقدىردىن نارازى بولۇش، ئاللاھقا ۋە**

ئادەملەرگە زەردە قىلىشقا ئوخشاش بۇنداق سۈپەتلىك ئادەمنى ئاللاھ ياخشى كۆرمەيدۇ. مۇسۇلمان بالا ئادەملەرگە تەبەسسۇم بىلەن چىرايلىق مۇئامىلە قىلىدۇ. ئۇ ھېچقاچان ئۇھ تارتمايدۇ. ھەرقانداق ھالەتتەمۇ ئاللاھقا ھەمدى ئېيتىپ تۇرىدۇ.

## ئۈچىنچى قىسىم

**21 -** مۇسۇلمان بالغا ئاتا - ئانىسى، ئۇستازى، بۇرادەرلىرى ياكى ياشتا چوڭلار نەسىھەت قىلسا، جىم تۇرۇپ ئاڭلايدۇ. گەپ قايتۇرمايدۇ، بەلكى ئۇلارغا رەھمەت ئېيتىدۇ. جاھىللىق قىلىپ ئۆزىنىڭ بىلگىنىدە تۇرىۋالمايدۇ. مۇتەكەببىر ئادەم بولسا نەسىھەتنى ياقىتۇرمايدۇ.

**22 -** مۇسۇلمان بالا دىنىي ۋە دۇنياۋىي ئىشلىرىنى چوڭلار بىلەن مەسلىھەتلەشمەستىن قىلمايدۇ. ئۇ ئاتا - ئانىسىغا، ئۇستازلىرىغا، باشلىقلىرىغا ئىتائەت قىلىدۇ. چۈنكى بەگۋاشلىق ۋە ئىتائەتسىزلىك مۇسۇلمانلارنىڭ ئىشلىرىغا زىيان يەتكۈزىدۇ.

**23 -** ياخشى بالا ماختانچاق بولمايدۇ. ئۇ باشقىلارغا قارىغاندا كۆپرەك نەرسىنى بىلگەن، ئوقۇغان بولسىمۇ،

ئۆزىنى «تېخى ناھايىتى ئاز نەرسە بىلمەن» دەپ ھېسابلايدۇ. بەزى ئادەملەر كۆپىنچە: «مەن كۆپ نەرسىلەرنى ئوقۇغان، كۆپ نەرسىلەرنى بىلمەن، مەن باشقىلاردىن ئۈستۈنراق» دەپ ئويلايدۇ. دائىم ئۆزىنى كۆرسەتكۈسى كېلىپ قالىدۇ. ئۇ مۇتكەبىر ۋە ئەقلى كەم ئادەمدۇر.

24 - ياخشى بالا باشقىلارنى مەسخىرە قىلمايدۇ. تىلنى چىقىرىپ، تۇمشۇقنى ئۆرۈپ، كۆزىنى قىسىپ ياكى قولى بىلەن ئىشارە قىلىپ ئادەملەرنى كەمسىتمەيدۇ. ھېچكىمنىڭ ئۈستىدىن كۈلمەيدۇ. باشقىلاردىن ئۆزىنى چوڭ تۇتمايدۇ. كوچىلاردا گېدىيىپ يۈرمەيدۇ.

25 - ياخشى بالا ھەممە ئەھلى سۈننە مۇسۇلمانلارنى ياخشى ئىنسانلار، دەپ ھېسابلايدۇ. ئۆزىنىڭ ئۈستازىدىن باشقا ئۈستازدا ئوقۇۋاتقان بالىلارنىمۇ بۇرادەر دەپ بىلىدۇ. ئادەملەرنىڭ تىنىچ، خاتىرجەم ھايات كەچۈرۈشىنى خالايدۇ. باشقىچە پىكىرلىك ئادەملەر بىلەنمۇ مۇرەسسە قىلىپ، چىرايلىق گەپلەشەلەيدىغان بولىدۇ. پايدىسىز تالاش - تارتىشلاردىن يىراق بولىدۇ. ھېچكىمگە زۇلۇم قىلمايدۇ. ئۇ ھەتتا كاپىر ئادەمنىڭ زۇلۇمغا ئۇچرىغىنىنى كۆرسىمۇ ئۇنىڭغا ياردەم بېرىدۇ.

26 - مۇسۇلمان بالا چىداملىق بولىدۇ. مۇشەققەتنى سەۋر، ئىبادەت، دۇئا ۋە مەنەت بىلەن يېڭىدۇ. بەزىلەرگە ئوخشاش ئاجىز، ئىنجىق، قورقۇنچاق، بىسەۋر بولمايدۇ. قىيىنچىلىق كېلىشىگە دوستلىرىنىڭ بىرەرى سەۋەبچى بولغان بولسىمۇ، ئۇنى ئەيىبلەپ يۈرمەيدۇ. دوستنى ئەيىبلەش ئۇياتسىزلىقتۇر. مۇسۇلمانلار بىر - بىرلىرىنىڭ خاتالىرىنى كەچۈرىدۇ. بىسەۋر، ئىمانى زەئىپ ئادەم بولسا، ئۆزىنى ئاقلاش ئۈچۈن باشقىلارنى قارىلايدۇ.

27 - مۇسۇلمان بالا تىلىنى چىڭ تۇتىدۇ. ئۆزىنىڭ ۋە مۇسۇلمانلارنىڭ سىرلىرىنى ساقلايدۇ. باشقىلارنىڭ سىرىنى بىلىشكە ئىنتىلمەيدۇ. بىراۋ خەت يېزىۋاتقان بولسا، ئۇنى ئوقۇپ تۇرمايدۇ. ئاتا - ئانىسى ۋە ئۇستازلىرى «دەپ يۈرمىگىن» دېگەن گەپلەرنى ھېچكىمگە دېمەيدۇ. بەزى بالىلارنىڭ ئېغىزى بوش بولىدۇ. ئويلانماستىن گەپ قىلىپ، ئۆزىنىمۇ، باشقىلارنىمۇ زىيانغا ئۇچرىتىدۇ. (مۇسۇلمان بالا راست گەپ قىلىدۇ، ئەمما دۈشمەندىن ساقلىنىش ئۈچۈن يالغان گەپ قىلىشىمۇ بولىدۇ).

28 - مۇسۇلمان بالا يۈرەكلىك بولىدۇ. كاپىر، مۇناپىق ۋە پاسىقلاردىن قورقمايدۇ. پەقەت ئاللاھتىن قورقىدۇ.



ئاللاھنىڭ دوستلىرىنى دوست، دۈشمەنلىرىنى دۈشمەن، دەپ بىلىدۇ. دۈشمەنلىرىنىڭ ھىيلە ۋە زىيانلىرىدىن ئېھتىيات قىلىدۇ. ئىلاجى بولسا، ئۇلار بىلەن مۇرەسسە قىلىدۇ. دىنغا زىيان يەتكۈزۈۋاتقان بولسا، ئۇلارغا قارشى كۈرەش قىلىدۇ. ئىسلام ۋە ئىماننى تىلى، مېلى ۋە بار كۈچى بىلەن، زۆرۈر بولسا جېنى بىلەن ھىمايە قىلىدۇ.

**29 -** ئۇھەممە ساھەدە: ئىمان، ئىلىم، ئىبادەت ۋە ئەقىلدا كۈچلۈك بولىدۇ. ئۇيغۇر، خەنزۇ ۋە ئەرەب تىللىرىنى پۇختا بىلىشكە ئىنتىلىدۇ. كومپيۇتىردا ئىشلەشنى بىلىدۇ. بەدەن چېنىقتۇرۇش بىلەن شۇغۇللىنىپ، جىسمانى جەھەتتىن كۈچىيدۇ. سۇ ئۈزۈش، ئات مىنىش، ئوق ئېتىش ۋە چېلىشىشنى ئۆگىنىدۇ. بەزىدە پۇتبول ئويناپ تۇرىدۇ.

**30 -** مۇسۇلمان بالا ئىسلامنى خەلق ئارىسىدا تارقىتىشقا ئۆز ھەسسسىنى قوشىدۇ. ئىسلامنىڭ بىر قىسمىغا ئەمەس، ھەممىسىگە ئەمەل قىلىدۇ. چۈنكى بىزنىڭ دۇنيا ۋە ئاخىرەتتىكى سا ئادىتىمىز ئىسلام دىنىمىزغا باغلىقتۇر. قاچان ئىسلام دىنى كۈچلۈك، ئەزىز ۋە مۇكەممەل بولسا، بىزمۇ ئاشۇنداق كۈچلۈك ۋە ئەزىز بولىمىز.

مانا، ئەزىز ئالجانلار، شۇنىڭ بىلەن كىتابچىمىز ئاخىرلاشتى. سىلەرنىڭ ھەممىڭلارغا بەخت - سائادەت يار بولسۇن. ئىلىمگە ئەمەل قىلىدىغان ياخشى ئىنسانلاردىن بولۇپ يېتىشىڭلار. بۇ دۇنيادا بەختلىك ھايات كەچۈرۈپ، ئاخىرەتتە جەننەتكە كىرىش سىلەرگىمۇ، بىزگىمۇ نېسىپ بولسۇن، ئامىن!